

# زُودادِ جماعتِ اسلامی

حصہ دوم

مُرتبہ

شعبہ تنظیم جماعتِ اسلامی

شعبہ نشر و اشاعتِ جماعتِ اسلامی، پاکستان

منصورہ — لاہور —

# فہرست مضامین

۷	رُوداد اجتماع دارالاسلام
۷	غیر رسمی ملاقاتیں
۸	امیدوارانِ کیفیت سے
۹	طریقِ تبلیغ
۱۱	پہلی باقاعدہ نشست
۱۱	تقریرِ امیرِ جماعت
۱۱	ہمارے اجتماعات کی نوعیت اور غرض
۱۳	اجتماعات میں حاضری کی اہمیت

- ۱۴ جمود میں مبتلا ارکان
- ۱۶ جماعت سے علیحدہ ہونے والے لوگ
- ۱۷ رجعت اور سردہری کے اسباب
- ۱۸ پہلا سبب
- ۲۰ دوسرا سبب
- ۲۱ تیسرا سبب
- ۲۲ دعوت حق ایک عظیم آزمائش ہے
- ۲۸ اس دعوت کے کام کے لیے جو شخصی اور جماعتی اوصاف ضروری ہیں
- ۲۸ شخصی اوصاف
- ۳۵ جماعتی اوصاف
- ۳۷ مجاہد فی سبیل اللہ کے لیے ضروری اوصاف
- ۴۳ پیش نظر کام
- ۴۷ دوسری نشست
- ۴۸ رپورٹوں پر تبصرہ (جناب مولانا امین الحسن صاحب اصلاحی)
- ۴۸ تبلیغ حق کی مشکلات کا علاج
- ۵۲ انبیاء علیہم السلام کے کام کی خصوصیات
- ۶۱ تیسری نشست — تجاویز

- ۶۱ تجویز ۱۔ (قیمت جماعت کا تقرر)
- ۶۲ تجویز ۲۔ (تحقیقی و تصنیفی مرکز کا قیام)
- ۶۳ تجویز ۳۔ (جماعت کے مرکز کو کسی بہتر مقام منتقل کرنے کے بارے میں)
- ۶۴ تجویز ۴۔ (بچوں کے لیے تربیت گاہ)
- ۶۴ تجویز ۵۔ (بیت المال کو مضبوط کرنے کی ایک تدبیر)
- ۶۶ تجویز ۶۔ (نئے علم معیشت کی تدوین)
- ۶۶ تجویز ۷۔ (ملازمین اور مزدوروں کے حقوق کا تعین کیا جائے)
- ۶۸ تجویز ۸۔ (اساسی تعلیم کے لیے نصاب کی تدوین)
- ۶۸ تجویز ۹۔ (عربی بول چال کی حادث)
- ۶۹ تجویز ۱۰۔ (جماعتی لٹریچر کی اشاعت کے بارے میں)
- ۷۰ تجویز ۱۱۔ (اطاعت امیر کے لزوم کے بارے میں)

## چوتھی نشست

- ۷۱ امیر جماعت کی اختتامی تقریر
- ۷۲ ہماری تبلیغی پالیسی
- ۷۲ الاقدم فاللاقدم
- ۷۲ فروعیات سے پہلے اصل الاصول پر زور
- ۷۴ کتاب و سنت سے براہ راست واقفیت
- ۷۶ مبالغہ سے احتراز

۷۷	مشترک جلسوں سے پرہیز
۷۹	مدارس کا قیام
۸۰	مقامی کام اور تنظیم
۸۰	مالی اشار
۸۱	ہفتہ وار اجتماعات کی پابندی
۸۲	مرکز سے وابستگی
۸۲	تعلیم بالغان

## اجتماع سے واپسی

۸۵	مصارف اجتماع
۸۶	جماعت کے ہمدردوں اور کرم فرماؤں سے معذرت
۸۸	حساب آمد و خرچ ۱۹۴۳ء

---

بسم اللہ الرحمن الرحیم ط

## رُوداد اجتماع دارالاسلام

حسب اعلان ۲۷، ۲۸، ۲۹ مارچ ۱۹۴۴ء کو دارالاسلام  
متصل پٹھانکوٹ انڈیا میں ارکان جماعت اسلامی شمالی ہند پنجاب،  
سرحد، سندھ، کشمیر و بلوچستان کا اجتماع ہوا جس میں مرکز کی منظوری سے  
بعض بہادران جماعت بھی شریک ہوئے۔ یوپی اور بہار سے جناب  
مولانا امین احسن صاحب اصلاحی (سراٹے میر ضلع اعظم گڑھ) اور جناب  
محمد حسنین صاحب سیت دلہرا میرٹے (درہنگہ) بھی تشریف لے آئے  
تھے۔ تعداد حاضرین تقریباً ۵۰ تھی۔

### غیر رسمی ملاقاتیں

۲۶ مارچ کو ۹ بجے صبح سے ۱۲ بجے دوپہر تک اور پھر نماز ظہر سے نماز عصر تک  
مختلف مقامات سے آنے والے گروہوں نے امیر جماعت کے سامنے کئی ملاقاتوں  
میں مقامی حالات پیش کیے، اپنی اپنی کارگزاریوں کا مختصر تذکرہ کیا۔ اپنی مشکلات  
بیان کیں اور ضروری امور میں مشورے حاصل کیے۔ اسی دوران میں چند اصحاب نے



اپنے آپ کو رکنیت جماعت کے لیے پیش کیا۔ اس پر امیر جماعت نے چند اہم نکات بیان فرماتے جنہیں تسلسل کے ساتھ یہاں درج کیا جاتا ہے۔

### امیدواران رکنیت سے

ہمارے ہاں جماعت کی شرکت میں تو کوئی دشواری نہیں ہے مگر شرکت جماعت سے ذمہ داریوں کا جو بار گراں اٹھانا پڑتا ہے اس کے وزن کو اُگے بڑھنے سے پہلے محسوس کر لینا چاہیے رکنیت کی ذمہ داریوں کا صحیح صحیح اندازہ کیسے بغیر لگ ہماری طرف بڑھ آتے ہیں اور نصب العین میں متحد ہونے کے باوجود زیادہ دیر تک ہمارا ساتھ نہیں دے سکتے۔ اس کی وجہ یہ ہے کہ ابتداءً طریق کار کے اختلافات پر گہری نظر نہیں ہوتی لیکن جوں جوں وقت گزرتا ہے یہ اختلافات ابھرنے لگتے ہیں اور لوگ اپنے اپنے پسندیدہ طریق کار کی محبت کے جوش میں آکر نظم جماعت کی خلاف ورزی کر بیٹھتے ہیں اور یہاں اوقات نصب العین تک سے فاصل ہو جاتے ہیں۔ اگر آپ حضرات نے بہت اچھی طرح ہمارے طریق کار کو سمجھ لیا ہو اور اس کے ساتھ دوسرے طریق ہائے کار کا فرق ذہن نشین ہو گیا ہو، نیز آپ برضا و رغبت دوسرے طریقوں کو چھوڑ کر ہمارا طریقہ کار اختیار کرنے پر آمادہ ہوں تو ایسے بسم اللہ! ورنہ جلدی نہ کیجئے۔ ہمارے لٹریچر کا بغور مطالعہ کرتے رہتے اور ہمارے کام کو مزید کچھ عرصہ دیکھ کر آخری راستے تک تم کیجئے۔

الحمد للہ کہ مسلمانوں میں ابھی تک صحیح العقیدہ لوگوں کی ایک خاصی تعداد پائی جاتی ہے۔ ان لوگوں کے پاس حق موجود ہے مگر فرق بس اتنا ہے کہ عملاً مختلف گروہ کسی جزو حق کو لے کر چل رہے ہیں، بخلاف اس کے ہم پورے حق کو لے کر

چھنا چاہتے ہیں۔ آپ حضرات کے ساتھ پہلے جو جزو حق عقادہ بدستور ساتھ رہے گا۔  
مگر اس پر اکتفا نہ کیجئے، اب آپ کو دوسرا جزا سے حق بھی اس کے ساتھ شامل کر  
لیئے ہیں۔“

اس کے بعد ایک موقع پر طریق تبلیغ کا مسئلہ زیر بحث آیا۔ اس سلسلہ میں امیر  
جماعت نے مجتہدوں اظہار خیالی کیا۔

### طریق تبلیغ

جہاں تک تبلیغ مسک کا تعلق ہے عام طور پر مسلمانوں کی جماعتیں تشدد سے  
کام لیتی ہیں اور مندی جذبات اور مناظرانہ وادیج اور تیزی زبان کے مظاہرہ سے  
لوگوں کو اپنے اندر جذب کرتی ہیں۔ لیکن ہمارے مسک کی تبلیغ کے لیے یہ طریقہ  
مناسب نہیں ہے۔ اس معاملہ میں بے حد صبر سے کام لینے کی ضرورت ہے۔ یہ  
تحریری و تقریری مناظرے اور بحثیں جو عام طور پر رقع ہیں ان میں مبلغ غیر محسوس  
طور پر غضب النفس میں مبتلا ہو جاتا ہے اور محسوس تک نہیں کرتا کہ میں خود اپنے  
محبوب نصب العین کی جڑوں پر کھارڑا رکھ رہا ہوں۔ بخلاف اس کے ہمیں ایک  
ڈاکٹر کی طرح کام کرنا ہے جو آخر دم تک کوشش کرتا ہے کہ بیمار عضو تندرست ہو  
جائے اور اگر اسے کاٹ کر ہم سے الگ کرتا ہے تو اس وقت جب کہ وہ دوسری  
تمام تدابیر کو آزما چکنے کے بعد اس کی علاج پذیری سے مایوس ہو جاتا ہے، یہاں  
یہ حال ہے کہ ہمارے ڈاکٹر سب سے پہلے بیمار عضو کو کاٹ پھینکنے پر تیار ہو جاتے  
ہیں۔

یاد رکھیے کہ یہ عوام کا جوانمرد آپ کے گرد پھیلا ہوا ہے ان میں سے جو لوگ



کفر، ترک یا فسق کے مریض ہیں ان کا علاج غصہ اور تلخی سے کرنے کے بجائے صبر اور ہمدردی سے کرنا ہے۔ ان بیمار اعضاء کو مثلاً کٹ کر نہیں پھینک دینا ہے بلکہ ان پر تمام دوسری بہتر تدابیر کو آزمایا جاتا ہے۔

عوام کی معذوری کا اندازہ اس سے کیجئے کہ ان لوگوں میں بہت سے مشرکانہ عقائد اور رسوم خود مذہبیت ہی کے مقدس دروازے سے داخل ہوتے ہیں۔ یہی وجہ ہے کہ ان کی اصلاح کا مسئلہ بہت پیچیدہ ہو گیا ہے اور اس مہم کو صبر و تحمل ہی سے سر کیا جاسکتا ہے۔ عرب میں بھی یہی حالات تھے اور وہاں بھی ٹھنڈے طریقوں سے تبلیغ کا کام کیا گیا۔

# پہلی باقاعدہ نشست

(۲۶ مارچ ۱۹۴۴ء بعد مغرب)

پروگرام کے مطابق پہلی نشست اسی روز نماز مغرب سے لے کر نماز عشاء سے کچھ پہلے تک منعقد ہوئی۔ اس نشست میں امیر جماعت نے اپنی تقریر میں جماعت کے کام اور اس سے متعلق ضروری مسائل پر مفصل تبصرہ کیا۔ یہ تبصرہ بلا کم و کاست تھا۔ اس کا مقصد نہ تو مخالفین کو مرعوب کرنا تھا اور نہ رفقاء کے جذبات کو برا لگینے تھا۔ کرنا نہ نظر تھا، بلکہ اس تقریر سے جماعت کو اس کے کمزور پہلوؤں پر متوجہ کیا گیا تاکہ لوگ ان کی اصلاح کی فکر کریں۔ تقریر ذیل میں درج کی جاتی ہے۔

## تقریر امیر جماعت

خطبہ مسنونہ کے بعد فرمایا۔

ہمارے اجتماعات کی نوعیت اور غرض

حضرات! جیسا کہ آپ نے خود بھی اندازہ کیا ہوگا، ہمارے اجتماع کی نوعیت اصطلاحی جلسوں سے بالکل مختلف ہے۔ جلسوں اور کانفرنسوں میں زیادہ تر تقریریں

ہوتی ہیں، جلوس نکلتے ہیں، نعرے بلند کیے جاتے ہیں لیکن اس نوعیت کی کوئی چیز  
یہاں نہ ہوتی نہ کبھی ہوگی۔ ہمارے ان اجتماعات کے انعقاد کی اصل غرض ہنگامہ رانی  
نہیں ہے اور نہ تو جہاتِ عوام کو اپنی طرف کھینچنا مقصود ہے بلکہ غرض صرف یہ ہے  
کہ ہم ایک دوسرے سے واقف ہوں، باہم قریب تر ہو جائیں، آپس میں تعاون  
کی سبیلیں نکالیں، صاحبِ امر آپ سے اور آپ صاحبِ امر سے شخصاً واقف  
ہوں اور اسے آپ کی قوتوں اور صلاحیتوں کا ٹھیک ٹھیک اندازہ ہو تاکہ وہ آپ  
سے منظم کام لینے کی کوشش کرے، وقتاً فوقتاً ہم اپنا اور اپنے کام کا جائزہ لیتے  
رہیں، اپنی خامیوں اور کوتاہیوں کو سمجھیں اور انہیں دور کرنے کی فکر کریں اور  
باہمی مشوروں سے اپنے کام کو آگے بڑھانے کی تدبیریں سوچیں غرض ہمارے یہ  
اجتماعات اپنے اندر عملی روح رکھتے ہیں، ان میں جلسوں کی نوعیت کی کوئی  
چیز نہ آپ پاسکتے ہیں نہ آپ کو اسے پانے کی عواہش کرنی چاہیے۔ اگر ابھی  
تک جلسہ بازی کی پُرانی عادتوں کا کچھ اثر آپ میں موجود ہو اور ان چیزوں کی  
کوئی تشنگی آپ اپنے اندر پاتے ہوں تو اسے بھی نکالنے کی کوشش کیجئے۔  
ان ہنگاموں میں فی الواقع کچھ نہیں لکھا ہے۔ مفصل کاموں میں ذرہ برابر وقت  
ضائع نہ کیجئے۔ بس کام کی بات کیجئے اور پھر اپنا فرض ادا کرنے میں لگ جائیے۔  
آج صبح سے میں مختلف مقامات کی جماعتوں اور اشخاص کے ساتھ تبادلہٴ خیال  
کرتا رہا ہوں۔ میں نے محسوس کیا ہے کہ کبھی کبھی غیر ضروری باتیں کرنے کی خواہش  
لوگوں میں عود کر آتی ہے اور بسا اوقات بیان مطابق حقیقت نہیں رہتا۔  
یہ ایک کمزوری ہے جسے دور کرنا چاہیے۔ اس میں شک نہیں کہ جو حادثے

مذمت دراز سے جڑ پکڑے ہوئے ہیں وہ چھوٹے چھوٹے ہی چھوٹیں گی مگر انہیں چھوڑنے کی طرف آپ کی توجہ اور سی ضروری ہے۔

### اجتماعات میں حاضری کی اہمیت

اب تک مختلف مقامات پر جا کر جو کچھ میں نے دیکھا اور باہر کی اطلاعات سے جو اندازہ لگایا اور آج آپ حضرات سے فرداً فرداً اور مجتہداً تبادلہ خیالات کر کے جو معلومات حاصل کیں ان کی بنا پر میں سمجھتا ہوں کہ ہماری انتہائی احتیاط کے باوجود ایک اچھی خاصی جماعت ہمارے نظام میں ایسی داخل ہو گئی ہے جسے فی الواقع اس کام سے کوئی گہری دلچسپی نہیں ہے۔ دلچسپی کے اس فقدان کی نمایاں علامت یہ ہے کہ یہاں اجتماع کے لیے دعوت عام دی گئی تھی اور اعلان کیا گیا تھا کہ زیادہ سے زیادہ ارکان شریک ہونے کی کوشش کریں، مگر بہت سے ارکان کسی عذر معقول کے بغیر نہیں آئے، بلکہ بہت سوں نے عذر پیش کرنے کی بھی ضرورت نہ سمجھی۔ لوگوں کے لیے ان کے معمولی کام، ان کے روزمرہ کے مشاغل، ان کے خانگی امور، ان کے دنیوی مفاد اس سے بڑھ کر اہمیت رکھتے ہیں کہ وہ جماعت کی پکار پر لبیک کہیں اور اسی بنا پر وہ غیر اولیٰ النظر ہونے کے باوجود بیٹھے رہ گئے۔ یہ اس بات کا ثبوت ہے کہ ہمارے بہت سے رفقاء کو اس کام سے حقیقی دلچسپی و دلچسپی نہیں ہے۔ اگر فی الواقع وہ جانتے کہ یہ اجتماع کیا معنی رکھتا ہے اور جماعت کی پکار سے ان پر کیا لازم آجاتا ہے اور جو عہد انہوں نے اب اپنے رب سے کیا ہے اس سے کیا ذمہ داریاں ان پر عائد ہوتی ہیں تو وہ اپنے بڑے سے بڑے دنیوی فائدے اور سخت سے سخت مشغولیت کو بھی



یہاں کی حاضری پر ہرگز ترجیح نہ دیتے۔ جب آج ان کا یہ حال ہے تو کیا اُمید کی جاسکتی ہے کہ کل کوئی بڑی ہم سلمے ہو اور ہم انہیں پکاریں تو وہ ہماری پکار پر لبیک کہیں گے۔ نظام جماعت سے منسلک ہو جانے کے بعد آدمی کے لیے یہ مزدوری ہو جاتا ہے کہ جماعت کی پکار سن کر دوڑ پڑے اور سارے کام چھوڑ دے اس سے مستثنیٰ صرف وہ حالات ہیں جن میں خدا اور رسول نے خود شخصیت دی ہے ان حالات کے سوا باقی تمام حالات میں جماعت کی شرکت کے لیے دوسری ہر مشغولیت سے قطع نظر کر لینا لازم ہے۔ جب تک ارکان جماعت میں یہ کیفیت پیدا نہ ہوگی، نظام جماعت بالکل بے جان رہے گا۔ کسی شخص کا یہ خیال کر کے بیٹھ رہنا کہ اس وقت کوئی خاص کام نہیں ہے، اجتماع کی کوئی حقیقی ضرورت نہیں ہے، اگر اس وقت میں شریک نہ ہو تو کوئی نقصان نہ ہوگا۔ درحقیقت ایک غلط خیال ہے۔ میں کہتا ہوں کہ اگر یہاں سرے سے کوئی کام نہ ہوتا بلکہ آپ کو صرف جمع ہو جانے کے لیے پکارا جاتا تب بھی آپ کو ایک آواز پر جمع ہو جانا چاہیے تھا، کیوں کہ اس ابتدائی مرحلہ میں یہی بجائے خود ایک اہم کام ہے کہ آپ کے اندر ایک آواز پر جمع ہو جانے کی استعداد پیدا ہو۔ اس دُپن کے بغیر آپ کو نہ کام تنظیم اور تعاون کے ساتھ کر سکیں گے؟

**جمود میں مبتلا ارکان**

یہ سرد مہری جس کا اظہار اس اجتماع کے موقع پر ہوا ہے، کوئی اتفاقی چیز نہیں ہے جو اس وقت رونما ہوئی ہے۔ مجھے معلوم ہوا ہے کہ متعدد مقامات پر ہماری جماعت کے بعض یا اکثر ارکان ہفتہ وار اجتماعات میں شریک نہیں ہوتے یا

شریک ہوتے ہیں تو التزام کے ساتھ نہیں بلکہ گنڈے دار طریقے سے کہ جب دنیا  
 کی کوئی چھوٹی بڑی مشغولیت انہیں نہ ہوتی اور تفریح کو بھی جی چاہا تو مقامی جماعت  
 کے اجتماع میں آگئے۔ بعض مقامات پر سبقت دار اجتماع کا قاعدہ ہی سرے سے غور  
 کر دیا گیا ہے اور بہت سے ارکان ایسے بھی ہیں جو جماعت میں داخل ہونے اور  
 جان بوجھ کر خدا سے عہد غلامی تازہ کرنے کے بعد ویسے ہی ٹھنڈے، بے روح اور  
 جامد وساکن ہیں جیسے اس سے پہلے تھے۔ نہ ان کی زندگی میں کوئی تغیر واقع ہوا،  
 نہ جاہلیت کے ماحول سے ان کی کوئی جنگ ٹھنی، نہ دعوت الی اللہ کے لیے کوئی  
 سرگرمی ان میں پیدا ہوئی اور نہ ہم سفر رفیقوں کے ساتھ وابستگی ان کے اندر پائی گئی  
 حالانکہ ہم نے ابتدا میں جماعت قائم کرتے وقت بھی کہہ دیا تھا اور اس کے بعد بھی بار  
 بار کہتے رہے ہیں کہ ہمیں کثرت تعداد کی نمائش کرنے کے لیے ارکان کی فضول  
 بھرتی نہیں کرنی ہے۔ ہمیں وہ فرہی مطلوب نہیں ہے جو جسم کو طاقت و رہنمائی  
 کے بجائے اٹا بوجھ بنا دے، ہمیں صرف اُن لوگوں کی ضرورت ہے جنہیں فی الواقع  
 کچھ کرنا ہو اور جو کسی خارجی دباؤ سے نہیں بلکہ ایمان کے اندر ذاتی تقاضے سے خدا  
 کے دین کو قائم کرنے کی سعی کرنا چاہتے ہوں۔ لیکن افسوس ہے کہ ان پے در پے  
 تقریحات کے باوجود اس قسم کے لوگ ہمارے اس نظام میں بھی داخل ہو گئے جو اس  
 سے پہلے محض مسلمانوں کے گروہ سے متعلق ہونے ہی کو نجات کے لیے کافی سمجھ  
 لینے کے عادی رہے ہیں۔ ان سے میں عرض کروں گا کہ اگر آپ کو یہی کچھ کرنا تھا تو اس  
 غریب جماعت کو خراب کرنا کیا ضرور تھا۔ آپ کو اگر فی الواقع اُس نصب العین  
 سے ہمدردی تھی جس کی خدمت کے لیے ہماری یہ جماعت بنی ہے اور اسی ہمدردی



نے آپ کو ہم سے تعلق پیدا کرنے پر آمادہ کیا تھا، تو آپ کی ہمدردی کا کم سے کم تقاضا یہ ہونا چاہیے تھا کہ آپ اس جماعت کو خراب کرنے سے پرہیز کرتے اور وہ بیماریاں اسے نہ لگاتے جن کی وجہ سے مسلمان مدت ہاتے دراز سے کوئی صحیح کام نہیں کر سکے ہیں۔

### جماعت سے علیحدہ ہونے والے لوگ

اس سے بھی زیادہ افسوس ناک بات یہ ہے کہ پچھلے دو سال کے دوران میں متعدد اصحاب ہمارے نظام جماعت سے الگ ہوتے ہیں اور ایک دو مستثنیات کے سوا تقریباً سب کے اندر اس علیحدگی نے رجعتِ اہمیری کی شکل اختیار کر لی ہے۔ آپ جانتے ہیں کہ ہر شخص بھی ہمارے طریق کار سے واقف ہے اس بات کو جانتا ہے کہ ہم نے جماعت میں لینے سے پہلے ہر شخص کو سوچنے سمجھنے کا پورا پورا موقع دیا ہے، دین کو اور اس کے مقتضیات اور مطالبات کو، اپنے مقصد اور اس کے حصول کے طریقے کو اچھی طرح کھول کر بیان کیا ہے۔ پھر داخلہ جماعت کے موقع پر بھی ایک ایک شخص کے سامنے واضح طور پر اُن ذمہ داریوں کو پیش کر دیا ہے جو توحید و رسالت کے شعوری اقرار سے اس پر عائد ہوتی ہیں اور اس تصریح کے بعد ہر امیدوار کیفیت سے دریافت کیا ہے کہ آیا وہ اس اقرار کے ذریعہ کو پوری طرح محسوس کرتے ہوئے بردبار و رغبت یہ بار اٹھانے کے لیے تیار ہے؟ اس طرح ہر اشتباہ و التباس اور ہر غلط فہمی کے بغیر جن لوگوں نے اقرار کیا صرف وہی جماعت میں لیے گئے ایسے سوچے سمجھے اور چھ تیلے اقرار کے بعد نظام جماعت سے کسی شخص کے الگ ہونے کی اگر کوئی معقول صورت ہو سکتی تھی تو وہ یہی تھی کہ وہ ہم میں نفاق کی بُر محسوس کر کے یا ہمارے نظام میں کوئی ناقابلِ علاج

کمزوری پا کر ہم سے الگ ہوتا اور پھر ہم سے زیادہ بہتر طریقہ سے زیادہ تیز رفتاری کے ساتھ اُس نصب العین کی طرف پیش قدمی کرتا جس کو اس نے خوب ٹھنڈے دل سے جان بوجھ کر اپنی زندگی کا نصب العین قرار دیا تھا۔ اور اس صورت میں بعید نہ تھا کہ اس کو اپنے سے اگے پا کر ہم خود اس سے جا ملتے۔ لیکن یہاں جو صورت حال دیکھنے میں آرہی ہے وہ یہ ہے کہ جن لوگوں نے پورے شعور کے ساتھ، جلد بازی میں نہیں بلکہ خوب سوچ سمجھ کر ہم سے نہیں بلکہ اپنے خدا سے اقرار کیا تھا وہ جماعت سے الگ ہوئے اور الگ ہو کر ان میں سے بعض ساکن و جامد ہو گئے، بعض ان گروہوں کی طرف پلٹ گئے جن کے متعلق وہ کہتے تھے کہ ان کے طریقوں کو ضبط پا کر اور ان سے مایوس ہو کر وہ علی وجہ الجبریت، ادمعراستے ہیں اور بعض ظالم تو ایسے پلٹے کہ جو دینداری اور پابندی شریعت انہوں نے اختیار کی تھی اور اخلاقی اصلاح کے جو اثرات قبول کیے تھے ان کے بھی بیشتر حصہ پر خط نسخ پھیر دیا اور وہی سب کچھ کرنا شروع کر دیا جو پہلے کرتے تھے۔ چند اصحاب کے اندر رجعت کی شدت کا یہ حال دیکھ رہا ہوں کہ نماز تک کے تارک ہو گئے ہیں، جن حرام چیزوں سے پرہیز کرنے لگے تھے ان میں پہلے سے بھی کچھ زیادہ مبتلا ہو رہے ہیں اور معروف اخلاقی ذمہ داریوں تک سے بے پروا ہوتے جاتے ہیں۔ میں آپ سے بیان نہیں کر سکتا کہ ان حالات کو دیکھ کر مجھے کس قدر رنج ہوتا ہے۔

## رجعت اور سردہری کے اسباب

ہمیں سوچنا چاہیے کہ ان سردہریوں، ان عہد فراموشیوں اور ان رجعتوں کے

حقیقی اسباب کیا ہیں۔

## پہلا سبب

میرے نزدیک پہلی اور بنیادی خرابی یہ ہے کہ جس قوم میں کام کرنے کے لیے ہم اُٹھے ہیں، صدیوں کے مسلسل انحطاط نے اس کے اخلاق کی جڑیں کھوکھلی کر دی ہیں۔ اس میں کیرکٹر کی وہ طاقت بہت ہی کم باقی رہ گئی ہے جس کی مضبوط چٹان پر اُٹل فیصلے، مستقل ارادے، ثابت عزائم اور بھروسے کے قابل عہد و میثاق قائم ہوتے ہیں۔ اس میں مدت ہائے دراز سے یہ کمزوری پرورش پا رہی ہے کہ ایک چیز کو حق جانیں اور دل سے اسے حق مانیں مگر اس کے لیے کوئی قربانی گوارا نہ کریں، نہ قوت کی، نہ مال کی، نہ خواہشات نفس کی، نہ اپنے مرغوب افکار و نظریات کی، نہ اپنے جاہلیت کے اذواق اور دلچسپیوں کی اور نہ کسی اور چیز کی۔ انہیں وہ حق پرستی تو بہت اپیل کرتی ہے جس میں حق کو زبان سے حق کہنا اور اس پر عقلی عقیدتوں کے پھول بچھا کر دیکھنا اور اس کے لیے چند ناشی کام کر دینا کافی ہو اور اس کے بعد انہیں اس حق کے خلاف ہر طرح اپنے کاروبار اپنے ادارے اور اپنی زندگی کے سارے معاملات چلانے کی پوری آزادی حاصل رہے۔ اسی لیے وہ نام نہاد مذہبیت کے ان راستوں کی طرف خوشی خوشی پیک جاتے ہیں جن کی دینداری اور سعی و عمل کا سارا مدار اسلام اور جاہلیت کی مصالحت (Compromise) پر ہے لیکن ایسی حق پرستی ان کے لیے ایک ناقابل تحمل باریگراں ہے جو کفر و اسلام، حق و باطل اور اطاعت و بغاوت کے درمیان دو ٹوک فیصلہ چاہتی ہو اور جس میں ہر اس شخص سے حق کو ماننے کا اقرار کرے۔ اور باطل کا انکار کرنے کا مطالبہ کیا جائے جو کلمہ طیبہ پر ایمان لانے اور مسلمان ہونے کا مطالبہ یہ ہو کہ وہ ایک سچو ہو جائے اور پھر مزید مطالبہ یہ ہو کہ جس



چیز کو اس نے حق مانا ہے اس کے لیے اپنی پوری شخصیت کو ترجیح دے اور عمر بھر کے لیے  
 ترجیح دے، وقت کی، مال کی، خواہشاتِ نفس کی مرغوبات اور دلچسپیوں کی، امنگوں اور  
 تمناؤں کی، توقعات اور امیدوں کی، گہرے سے گہرے تعلقات کی، قوتوں اور طاقتوں  
 کی، غرض ہر قسم کی قربانیاں گوارا کرے اور ایک دو دن کے لیے نہیں، چار چھ مہینے کے  
 لیے نہیں، کسی مقررہ مدت کے لیے نہیں، بلکہ جب تک جتنا ہے اُس وقت تک  
 گوارا کرتا رہے۔ آپ اس گئے گزرے زمانہ میں بھی ایسے مسلمان بہت پاسکتے ہیں  
 جو خوشی خوشی جان دینے کے لیے تیار ہو جائیں گے سینے پر گولیاں کھالیں گے، سروں  
 پر لٹھیوں کی بارش سہ لیں گے، جیل کی سختیاں برداشت کر لیں گے۔ یہ سب ان کے  
 لیے چھوٹے اور ہلکے کام ہیں، جنہیں بہ آسانی برداشت کر سکتے ہیں۔ لیکن اپنی پوری  
 زندگی کو ایک ضابطہ میں گس دینا، عمر بھر ایک مقصد کے پیچھے ممبر سے کام کیے چلے  
 جانا، جیتے جی اپنی خواہشات پر ایک بریک لگاتے رکھنا، اپنی عاداتوں اور ذہنیاتوں  
 کو بدل ڈالنا اور کسی خارجی دباؤ کے بغیر اخلاقی ذمہ داریوں کو قبول کرنا اور نباہنا۔ یہ  
 فی الحقیقت ان کی برداشت سے بہت زیادہ بھاری بوجھ ہے جس کی سہارا ان  
 کے لیے سخت دشوار ہے۔ یہ نہاتشی ہنگاموں میں ایک عمر گزار سکتے ہیں، مگر کسی  
 ایثار طلب عہد کو سال دو سال بھی بشکل نباہ سکتے ہیں ان کے ارادے کمزور ہو چکے  
 ہیں ان کی قوت فیصلہ ڈھیلی پڑ گئی ہے، ان میں عادات اور خواہشات کے انضباط  
 اور اعتقاد و عمل کی مطابقت اور کسی نظام کی پابندی میں مسلسل کام کرنے کی قوت  
 باقی نہیں رہی ہے۔ ان کی مثال اس جنگلی گھوڑے کی سی ہے جو روز پیدائش سے  
 آزاد پھرنے کا عادی رہا ہو کسی گاڑی میں جُبت کر ایک مقررہ راستہ پر سیدھا چلنے

کے لیے تیار نہ ہو۔ ایسے گھوڑے کو اگر کسی طرح رام کر کے باندھ بھی لیا جاتے تو بہت جلدی وہ بندشوں سے اُکٹانے لگتا ہے حتیٰ کہ ایک دن رستی تڑا کر ایسا ہی بھاگتا ہے کہ پہلے سے بھی کچھ زیادہ دُور نکل جاتا ہے۔

**دوسرا سبب**

دوسری بنیادی کمزوری جسے میں روز بروز زیادہ شدت کے ساتھ محسوس کرتا جا رہا ہوں، یہ ہے کہ ہمارے عوام تو دین کے فہم اور اس کی رُوح کے ادراک سے محروم ہیں ہی مگر ہمارے درمیان جو لوگ مذہبی میلان رکھنے والے ہیں وہ اس معاملہ میں کچھ اس سے بھی بڑھے ہوئے ہیں۔ مخلص اور نیک لوگوں تک کا یہ حال ہے کہ وہ دین داری اور پیشہ دین داری کے فرق کو نہیں جانتے، دین کی حقیقی قدروں کو انہوں نے دوسری قدروں سے بدل لیا ہے یا غلط ملط کر دیا ہے، جو چیزیں دین میں نہایت اہم ہیں بلکہ اساسی اہمیت رکھتی ہیں وہ ان کی نگاہ میں ہماری تمام کوششوں کے باوجود محض ایک سطحی سی اہمیت حاصل کر سکی ہیں کیونکہ ایک طویل مدت کی تعلیم و تلقین سے ان کا انداز فکر کچھ ایسا ہی بنا دیا گیا ہے۔ بخلاف اس کے جو چیزیں دین میں کوئی اہمیت نہیں رکھتیں یا کسی قدر رکھتی بھی ہیں تو محض ایک ضمنی اہمیت، وہی ان کے نزدیک بجاو دین ہیں کیونکہ فن دین داری اور پیشہ دین داری نے ان کو یہی مرتبہ دیا ہے۔ عالم ہوں یا حامی یا متوسلین، بہر حال ان کے درمیان کم ہی انشخاص ایسے پائے جاتے ہیں جو صحیح دینی بعیرت کی بنا پر جانتے ہوں کہ خدا کے دین میں کون سی چیزیں کس درجہ میں مطلوب ہیں، کس چیز پر کتنا زور دینا چاہیے اور کون سی چیز کس چیز کی خاطر چھوڑی جاسکتی ہے۔ یہ اختلاف جو قدروں کے تناسب میں ہمارے اور عام

نہ بھی میلان رکھنے والے لوگوں کے درمیان موجود ہے۔ میں محسوس کرتا ہوں کہ یہ بھی بہت سی سرد مہریوں اور رجعتوں کا ایک بڑا سبب ہے۔ مگر ہم مجبور ہیں کہ دین کو خوب جان کر اور سمجھ کر ہم نے اقامتِ دین کا جو نصب العین اپنے سامنے رکھا ہے اس کے ساتھ ہم بے وفائی نہیں کر سکتے اور اگر لوگوں میں سرگرمی پیدا کرنا یا پلٹنے والوں کو رجعت سے باز رکھنا اسی پر موقوف ہے کہ دینی قدروں کے حقیقی تناسب کو بدل دیا جائے تو نہ ہمیں ایسی سرگرمی مطلوب ہے اور نہ کسی پلٹنے والے کی بازگشت، کاٹنا من کان۔

### تیسرا سبب

ایک اور اصولی سبب ان رجعتوں اور سرد مہریوں کا یہ ہے کہ بہت سے لوگ اس جماعت کی کیفیت اور عام انجمنوں اور پارٹیوں کی کیفیت کے فرق کو نہیں سمجھتے۔ انہوں نے ابھی پوری طرح محسوس نہیں کیا ہے۔ کہ اس جماعت کی شرکت کیا معنی رکھتی ہے۔ وہ ابھی تک اس گمان میں ہیں کہ یہ بھی کوئی انجمن ہے جس میں کسی اور فی وجہ کشش کی بنا پر شامل ہو جانا اور شامل ہو کر دلچسپی نہ لینا اور پھر کسی چھوٹی یا بڑی وجہ ناپسندیدگی کی بنا پر الگ ہو جانا، آدمی کے دین و ایمان سے کوئی علاقہ نہیں رکھتا۔ حالانکہ فی الحقیقت اس جماعت کی نوعیت عام انجمنوں اور پارٹیوں کی نوعیت سے بالکل مختلف ہے۔ یہ جماعت خالصتہً دینِ حق کی اقامت کے لیے قائم ہوئی ہے۔ اس کا نصب العین وہی ہے جو قرآن کی رو سے اسلام کا حقیقی نصب العین ہے۔ اس کے پیشِ نظر وہی کام ہے جس کے لیے انبیاء علیہم السلام دنیا میں بھیجے گئے تھے۔ اس میں داخل ہونے وقت ہر شخص سے پورے شعور کے ساتھ وہی عہد دیا جاتا ہے جسے اللہ تعالیٰ نے اپنی



کتاب میں معاوضہ بیع سے تعبیر فرمایا ہے۔ اِنَّ اللّٰهَ اشْتَرٰی مِنَّا الْمُؤْمِنِيْنَ اَنْفُسَهُمْ  
وَاَمْوَالَهُمْ بِثَنٍّ لَّهِمُ الْجَنَّةَ لِیَہِ اِیْسٰی جماعت میں داخل ہونے کا جو شخص ارادہ  
کرے اسے پہلے اچھی طرح جانچ پڑتال کر کے دیکھ لینا چاہیے کہ آیا فی الحقیقت اس  
کی یہی غرض اور یہی نوعیت ہے اور یہی کام اس کے پیش نظر ہے؟ اگر تحقیق سے  
اس کو ان امور پر اطمینان حاصل نہ ہو تو مہرے سے جماعت کی شرکت ہی غلط ہے  
لیکن اگر اسے اطمینان حاصل ہو جائے اور وہ یہ یقین رکھتے ہوئے داخل جماعت ہو  
کہ اس جماعت کی غرض و غایت یہی ہے جو دستور میں بیان کی گئی ہے، اور اس  
یقین کی بنا پر وہ اللہ سے خوب سوچ سمجھ کر بیع کا معاہدہ کرے، تو اس کے بعد آپ  
خود سمجھ سکتے ہیں کہ ایسی شرکت اور ایسے معاہدہ بیع کی یہ حیثیت ہرگز نہیں ہو سکتی کہ  
ایک کوٹ ہے جسے جب چاہا پہنا اور جب چاہا اتار دیا۔ اور قدم بڑھانے سے  
پہلے اپنی واپسی کی کشتیاں جلا دیجئے۔ یہ سمجھتے ہوئے آگے بڑھیے کہ اب پلٹ کر جانے  
کے لیے کوئی جگہ آپ کے لیے نہیں ہے۔ خدا سے عہد باندھنے کے بعد جس جان و مال  
کو آپ بیع چکے اسے اب آپ واپس نہیں لے سکتے۔ اس معاہدہ کے ساتھ ہی آپ  
سروِ حشر کی بازی لگا چکے ہیں۔ اب آپ کو جان لڑا کر یہ کام کرنا ہے۔ خود اس راہ پر  
چلنا ہے اور دھروں کو اس پر چلانا ہے۔ کوئی خرابی رونما ہوتی نظر آئے تو بھاگنے کی  
فکر نہ کیجیے بلکہ کم از کم اسی جذبہ کے ساتھ اُسے دُور کرنے کی فکر کیجیے جس طرح آپ کے

لے ترجمہ درحقیقت یہ ہے کہ اللہ نے مومنوں سے ان کی جانیں اور ان کے مال جنت کے

بدلے خرید لیے ہیں۔ (التوبہ: ۱۱۱)

گھر میں آگ لگ جائے تو اسے بجھانے کی کوشش کریں گے۔ اگے والا اگر نہ چلے تو پیچھے سے ٹکر نہ جاتیے بلکہ یا تو اسے چلنے پر مجبور کیجئے یا اسے ہٹا کر ہینک دیجئے اور خود آگے بڑھیں یہاں آکر اگر آپ اس کام میں دھپسی نہ لیں گے، یا وقت، مال، محنت اور دل و دماغ اور جسم و جان کی قوتیں اس راہ میں صرف کرنے سے جی چرائیں گے، یا دوسرے کاموں کو اس کام پر مقدم رکھیں گے تو اپنے خدا سے بے وفائی کریں گے۔ آپ کا عہد کسی انسان سے نہیں، خدا سے ہے۔ شرکت کے وقت جو عہد آپ نے کیا ہے اس کے ساتھ ہی آپ اپنا سب کچھ اور خود اپنے آپ کو خدا کے ہاتھ بیچ چکے ہیں۔ اب آپ کی ہر چیز پر پہلا اور مقدم حق خدا اور اس کے کام کا ہے۔ باقی تمام چیزیں اس سے مؤخر ہیں۔

یہ ساری باتیں میں آپ سے اس لیے کہہ رہا ہوں کہ آپ اس کام کی عظمت کو اچھی طرح محسوس کر لیں جو اس وقت ہمارے سامنے ہے۔ مجھ پر اکثر تقاضے ہوتے رہتے ہیں کہ تم جلدی سے کوئی بڑا اقدام کر ڈالو، لیکن ابھی میں نے جن کمزوریوں کا ذکر آپ کے سامنے کیا ہے ان کو دیکھنے اور جاننے کے باوجود اگر میں کوئی بڑا اقدام کر بیٹھوں تو مجھ سے بڑا نادان کوئی نہ ہو گا۔ سیرت و اخلاق کی ان خامیوں اور فہم و نظر کی ان کوتاہیوں کے ساتھ دنیا میں کوئی بڑا کام نہیں کیا جاسکتا، کجا کہ وہ کام جو دنیا میں سب سے بڑا ہے۔ دنیا کے نظام زندگی میں جو ہمہ گیر انقلاب پیدا کرنا ہمارے پیش نظر ہے اس کے لیے ایک اور ہی قسم کی ذہنیت اور سیرت و کار ہے جسے ڈھالنے اور تیار کرنے کا کوئی انتظام ہمارے ہاں ایک مدت دراز سے نہیں ہوا ہے۔ جو سانچے ہمارے ہاں مدتوں سے بنے ہوئے ہیں وہ اخلاق و عادات اور ذہنیاتوں اور سیرتوں کو کسی اور

ٹھنک پر ڈھالتے رہے ہیں جو اس کام کے ساتھ کوئی مناسبت نہیں رکھتا قبل اس کے کہ ہم اپنے پیش نظر کام کی طرف کوئی بڑا قدم اٹھائیں۔ ہمیں ابن بوسیدہ سانچوں کو توڑنا ہے اور نہایت صبر کے ساتھ پیہم سعی و جہد سے نئی سیرتیں، نئی ذہنیاتیں، نئی عادتیں اور نئی اخلاقی صفات پیدا کرنی ہیں، جو حقیقتہً نئی نہیں بلکہ سب کی سب پرانی ہیں مگر بدقسمتی سے آج ہمارے لیے نئی ہو گئی ہیں۔ خوب سمجھ لیجئے کہ کسی فاسد و مفسد گروہ کو اللہ تعالیٰ اس وقت تک اپنی زمین کے انتظام اور اپنی خلق کی امامت و پیشوائی کے منصب پر قابض نہیں ہونے دیتا جب تک دنیا ایک مصالح و مصلح گروہ (منتشر افراد نہیں بلکہ منظم گروہ) سے بالکل ہی خالی نہ ہو جائے، اور اسی طرح اللہ تعالیٰ کی سنت کے مطابق قیادت و رہنمائی کے منصب اور زمین کے انتظام میں کوئی اصولی تغیر بھی اس وقت تک واقع نہیں ہو سکتا۔ جب تک ایک اُمَّةٌ دَسَطَ، ایک خَيْرٌ اُمَّةٌ وجود میں نہ آجائے، جو شَهَادَةُ عَلَى النَّاسِ ہونے کے لائق ہو، جس کا جینا اور مرنا خالص اللہ اور اس کے دین کے لیے ہو۔ اور جو اپنی اخلاقی صفات کے اعتبار سے تمام دنیا کی امتوں پر فوقیت رکھتی ہو۔

**دعوتِ حق ایک عظیم آزمائش ہے**

اس موقع پر میں ایک بات نہایت صفائی کے ساتھ کہہ دینا چاہتا ہوں وہ یہ ہے کہ اس قسم کی ایک دعوت کا جیسی کہ ہماری یہ دعوت ہے، کسی مسلمان قوم کے اندر اٹھنا اس کو ایک بڑی سخت آزمائش میں ڈال دیتا ہے۔ جب تک حق کے بعض منتشر اجزاء باطل کی آمیزش کے ساتھ سامنے آتے رہیں، ایک مسلمان قوم کے لیے ان کو قبول نہ کرنے اور ان کا ساتھ نہ دینے کا ایک معقول سبب موجود رہتا ہے۔



اور اس کا عذر مقبول ہوتا رہتا ہے۔ مگر جب پورا حق بالکل بے نقاب ہو کر اپنی خالص صورت میں سامنے رکھ دیا جائے اور اس کی طرف اسلام کا دعویٰ رکھنے والی قوم کو دعوت دی جائے تو اس کے لیے ناگزیر ہو جاتا ہے کہ یا تو اس کا ساتھ دے اور اس خدمت کو انجام دینے کے لیے اٹھ کھڑی ہو جو امت مسلمہ کی پیدائش کی ایک ہی غرض ہے، یا نہیں تو اسے رد کر کے وہی پوزیشن اختیار کر لے جو اس سے پہلے یہودی قوم اختیار کر چکی ہے۔ ایسی صورت میں ان دوراہوں کے سوا کسی تیسری راہ کی گنجائش اس قوم کے لیے باقی نہیں رہتی۔ یہ عین ممکن ہے کہ اس دو ٹوک فیصلہ میں اللہ تعالیٰ اپنے فضل و کرم سے مسلمانوں کو ڈھیل دے اور اس نوعیت کی یکے بعد دیگرے کئی دعوتوں کے اٹھنے تک دیکھتا رہے کہ وہ ان کے ساتھ کیا روش اختیار کرتے ہیں۔ لیکن بہر حال اس دعوت کی طرف منہ موڑنے کا انجام آخر کار وہی ہے جو میں نے آپ سے عرض کر دیا ہے۔ غیر مسلم اقوام کا معاملہ اس سے مختلف ہے۔ لیکن مسلمان اگر حق سے منہ موڑیں اور اپنے مقصد وجود کی طرف صریح دعوت کو سن کر اٹھ پھاڑ پھرجائیں تو یہ وہ جرم ہے جس پر خدا نے کسی نبی کی امت کو معاف نہیں کیا ہے۔

اب چونکہ یہ دعوت ہندوستان میں اٹھ چکی ہے اس لیے کم از کم یہاں کے

---

۱۔ متحدہ ہندوستان مراوہے جو ۱۹۴۷ء میں پاکستان اور بھارت دو حصوں میں تقسیم ہو گیا۔ تقسیم کے بعد پاکستان میں جماعت اسلامی پاکستان اور بھارت میں جماعت اسلامی ہند، یہ کام کر رہی ہے۔

مسلمانوں کے لیے تو آزمائش کا وہ خوفناک لمحہ ابھی گیا ہے، رہے دوسرے ممالک کے مسلمان تو ہم ان تک اپنی دعوت پہنچانے کی تیاری کر رہے ہیں۔ اگر ہمیں اس کوشش میں کامیابی ہو گئی تو جہاں جہاں یہ پہنچے گی وہاں کے مسلمان بھی اسی آزمائش میں پڑ جائیں گے۔ میں یہ دعوے کرنے کیلئے تو کھوئی بنیاد نہیں رکھتا کچھ آخری موقع ہے جو مسلمانوں کو مل رہا ہے۔ اس کا علم صرف اللہ کو ہے۔ ممکن ہے کہ ابھی کچھ اور مواقع مسلمانوں کے لیے مقدر ہوں۔ لیکن قرآن کی بنیاد پر میں اتنا ضرور کہہ سکتا ہوں کہ مسلمانوں کے لیے یہ وقت ہے ایک نازک وقت۔ یہاں کے مسلمانوں کے سامنے اس وقت دو قسم کی دعوتیں ہیں۔ ایک طرف ہماری یہ دعوت ہے جو مسلمانوں کو ٹھیک اُس کام کے لیے بلارہی ہے جسے اللہ تعالیٰ نے مسلم جماعت کی تاسیس و تشکیل کی واحد غرض قرار دیا ہے اور دوسری طرف وہ دعوتیں ہیں جن کے پیش نظر مسلمانوں کے دنیوی مفاد کی خدمت کے سوا اور کچھ نہیں ہے۔ ان دو مقابل پکاروں میں سے دوسری پکار کی طرف مسلمانوں کا فوج در فوج لپکنا اور پہلی پکار کو امت کی عظیم اکثریت کا بہرے کانوں سے سننا اکابر امت اور علماء و مشائخ کا اس سے بے اعتنائی برتنا یا اس کی کھلی یا چھپی مخالفت پر اتر آنا، اور ایک گروہ قبیل کا اس کی طرف بڑھنا بھی تو رکتے اور جھجکتے اور پس و پیش کرتے ہوئے بڑھنا، میرے نزدیک ایک نہایت بُری علامت ہے اور ایک عظیم خطرہ ہے جس میں یہ مسلمان قوم اپنے آپ کو ڈال رہی ہے۔ خوب جان لیجئے کہ اگر اس وقت اس قوم میں سے کچھ آدمی بھی ایسے نہ نکلتے جو اُمۃ وسط اور شہداء اللہ بننے کے قابل ہوں اور وہ خدمت انجام دے سکیں جس کے لیے اللہ تعالیٰ اپنی

زمین پر ایک صلح و صلح گروہ کو کربتہ دیکھنا چاہتا ہے تو پھر:  
 قَسَوْتُ يَاقِي اللّٰهُ بِقَوْمٍ يُحِبُّهُمْ وَيُحِبُّونَهُ أَذِلَّةَ  
 عَلَى الْمُؤْمِنِينَ أَعِزَّةَ عَلَى الْكَافِرِينَ يُجَاهِدُونَ فِي  
 سَبِيلِ اللّٰهِ وَلَا يَخَافُونَ نَوْمَةَ لَيْلٍ ذَالِكَ فَضْلُ  
 اللّٰهِ يُؤْتِيهِ مَن يَشَاءُ وَاللّٰهُ وَاسِعٌ عَلِيمٌ۔

(المائدہ: ۵۴)

”بعید نہیں کہ اللہ کسی دوسری ایسی قوم کو لے آئے جو اللہ کو  
 محبوب ہو اور اللہ اسے محبوب ہو، جو اہل ایمان پر نرم اور کفار پر  
 سخت ہو، جو اللہ کی راہ میں جدوجہد کرے اور کسی ملامت کو نہ والے  
 کی ملامت سے نہ ڈرے یہ اللہ کا فضل ہے جسے اللہ عطا کرتا ہے،  
 جس کو چاہتا ہے۔ اللہ بڑی وسعت رکھنے والا اور علیم ہے۔“

آپ حضرات یہ بات اچھی طرح ذہن نشین کر لیں کہ آپ دراصل اُمّۃ وسط  
 بننے کے امیدوار ہیں۔ آپ کا مقصود یہ ہے کہ اس مقام بلند کو حاصل کریں۔ اتنے بڑے  
 منصب کی امیدواری کے لیے اٹھ کھڑا ہونا اور پھر نہ اُس کی عظمت کو محسوس کرنا،  
 نہ اس کے لیے اپنے آپ کو تیار کرنا، ایک عظیم الشان بے خبری ہے اور اس  
 سے بڑھ کر بے خبری یہ ہے کہ ایک طرف تو آپ اُن کم سے کم صفات سے بھی  
 ابھی تک متصف نہ ہوئے ہوں جو اس کا عظیم کے لیے ضروری ہیں اور دوسری طرف  
 آپ تقاضا کریں کہ فوراً ہی کوئی بڑا قدم اٹھا دیا جائے۔ کیا آپ اتنا نہیں سمجھتے  
 اور اس سے ڈرتے نہیں کہ اگر آپ نے کوئی ایسا قدم اٹھایا جس کے لیے ضروری



استعداد آپ نے اپنے اندر پیدا نہیں کی ہے تو آپ منہ کی کھا کر سپا ہوں گے اور اس راہ میں پیچھے ہٹنا فداۃً فی الشرف ہے جو خدا کی شریعت میں بہت بڑا گناہ ہے۔

## اس دعوت کے کام کیلئے جو شخصی اور جماعتی اوصاف ضروری ہیں

اب میں مختصر طور پر آپ کو بتاؤں گا کہ وہ کم سے کم ضروری صفات کیا ہیں جو اس دعوت کے لیے کام کرنے والوں میں ہونی چاہئیں۔ دوسری وہ جو ایک صالح جماعت بنانے کے لیے ضروری ہیں اور تیسری وہ جو مجاہد فی سبیل اللہ کے لیے ناگزیر ہیں۔

**شخصی اوصاف**

(۱) شخصی اوصاف میں پہلا اور بنیادی وصف یہ ہے کہ ہم میں سے ہر شخص اپنے نفس سے رڑ کر پہلے اسے مسلمان اور خدا کا مطیع فرمان بنائے۔ یہ وہی بات ہے جسے حدیث میں یوں بیان فرمایا گیا ہے کہ:

الْمُجَاهِدُ مَنْ جَاهَدَ نَفْسَهُ قِطَاعَةَ اللَّهِ -

حقیقی مجاہد وہ ہے جو اللہ کی اطاعت میں اپنے نفس سے

کشمکش کرے۔

یعنی قبل اس کے کہ آپ باہر کی دنیا میں خدا کے باغیوں سے مقابلہ کے لیے نکلیں اُس باغی کو مطیع بنائیے جو خود آپ کے اندر موجود ہے اور خدا کے قانون اور اس کی رضا کے خلاف چلنے کے لیے ہر وقت تقاضا کرتا رہتا ہے۔ اگر یہ باغی آپ کے اندر پل رہا ہے اور آپ پر اتنا قابو یافتہ ہے کہ آپ سے رضائے الہی کے خلاف اپنے مطالبے منوا سکتا ہے تو یہ بالکل ایک بے معنی بات ہے کہ آپ بیرونی باغیوں

کے خلاف اعلان جنگ کریں۔ یہ تو وہی بات ہوئی کہ گھر میں شراب کی بوتل پڑی ہے اور باہر شرابیوں سے لڑائی ہو رہی ہے۔ یہ تضاد ہماری تحریک کے لیے تباہ کن ہے۔ پہلے خود خدا کے آگے سر جھکائیے، پھر دوسروں سے اطاعت کا مطالبہ کیجیے۔

(۲) جہاد کے بعد دوسرا درجہ ہجرت کا ہے۔ ہجرت کا اصل مدعا گھر بار چھوڑنا نہیں ہے بلکہ خدا کی نافرمانی سے بھاگ کر خدا کی رضا جوئی کی طرف بڑھنا ہے۔ اصل ہا ہجر ترک وطن اگر کرتا ہے تو اس لیے کہ اس کے وطن میں قانونِ الہی کے مطابق زندگی بسر کرنے کے مواقع نہیں ہیں۔ لیکن اگر کسی شخص نے گھر بار چھوڑا اور اللہ کی فرمانبرداری ہی اختیار نہ کی تو اس نے حماقت کی۔ یہ حقیقت بھی احادیث میں اچھی طرح واضح کر دی گئی ہے۔ بطور مثال ایک حدیث کو لیجئے۔ اَلْخُفْرُ سَے پوچھا گیا کہ:

أَيُّ الْهَجْرَةِ أَفْضَلُ يَا رَسُولَ اللَّهِ -

یا رسول اللہ کون سی ہجرت افضل ہے؟

جواب ملا:

أَنْ تَهْجُرَ مَا كَبِدَ رَبُّكَ

یہ کہ تو ان چیزوں کو چھوڑ دے جو اللہ کو ناپسند ہیں۔

اندر کا باغی اگر ملیع نہ ہو تو آدمی کا ترکِ وطن کر دینا خدا کی بارگاہ میں کوئی وزن نہیں رکھتا۔ اسی لیے میں یہ چاہتا ہوں کہ آپ حضرات باہر کی قوتوں سے پہلے اپنے اندر کی سرکش قوتوں سے لڑیے اور اصطلاحی کفار کو مسلمان بنانے سے پہلے اپنے نفس

کو مسلمان بنائیے۔ اس معنی کو جامع تر الفاظ میں یوں بیان کیا جاسکتا ہے کہ حدیث نبوی کے مطابق اپنے آپ کو اس گھوڑے کی طرح بنائیے جو ایک کھونٹے سے بندھا ہوا ہے وہ کتنا ہی گھومے پھرے بہر حال اُس حد سے اُگے نہیں جاسکتا جہاں تک رستی اُسے جانے دیتی ہے۔

مَثَلُ الْمُؤْمِنِ وَمَثَلُ الْإِيمَانِ كَمَثَلِ الْفَرَسِ فِي إِخِيَّتِهِ  
يَجُولُ شَهًا يَذِجُ إِلَى إِخِيَّتِهِ۔

ایسے گھوڑے کی حالت آزاد گھوڑے سے بالکل مختلف ہوتی ہے جو ہر میدان میں گھومتا ہے، ہر کھیت میں گھس جاتا ہے اور جہاں ہری گھاس دیکھتا ہے وہیں پوری بے صبری کے ساتھ ٹوٹ پڑتا ہے۔ پس آپ آزاد گھوڑے کی سی کیفیت اپنے اندر سے نکالیں اور کھونٹے سے بندھے ہوئے گھوڑے کی سی کیفیت اپنے اندر پیدا کریں۔

اس کیفیت کو پیدا کرنے کے ساتھ ساتھ دوسرا قدم یہ اٹھائیے کہ اپنے قریبی ماحول سے جسے میں ”ہوم فرنٹ“ کہوں گا، رٹنا شروع کر دیجئے۔ گھر کے لوگ، اعزہ، دوست اور سوسائٹی جس سے آپ کا گہرا ربط ہے، ان سب سے ایک عملی کشمکش شروع ہو جائی چاہیئے۔ کشمکش اس معنی میں نہیں کہ آپ اپنے متعلقین سے گشتی لڑیں یا ان سے ٹوٹوئیں یں اور مناظرہ شروع کر دیں بلکہ یہ کشمکش اس معنی میں ہونی چاہیئے کہ آپ بحیثیت فرد اور بحیثیت جماعت اپنے نصب العین کے اتنے ولداوہ اور اپنے اصول و ضوابط کے اتنے پابند ہو جائیں کہ آپ کے گرد و پیش جو لوگ کسی نصب العین کے بغیر بے اصول زندگیاں بسر کر رہے ہیں وہ آپ کی



پابند اصول زندگی کو گوارا نہ کر سکیں۔ آپ کی بیویاں، آپ کی اولادیں، آپ کے والدین، آپ کے رشتہ دار اور دوست آپ کے رویہ کے خلاف مزاحمت کرنے پر مجبور ہو جائیں۔ آپ اپنے شہر میں اجنبی ہو کر رہ جائیں۔ جہاں آپ کسب معاش کے لیے کام کرتے ہوں وہاں آپ کا وجود نمایاں طور پر کھٹکنے لگے۔ دفتر کی آرام کرسی جس پر بیٹھ کر جاہ و ترقی کے خواب دیکھے جلتے ہیں۔ آپ کے لیے انگاروں کی انگلیٹھی بن کر رہ جاتے۔ غرض جو جتنا زیادہ قریبی ہو اس سے اتنا ہی پہلے تصادم شروع ہو جانا چاہیے۔ جس شخص کے گھر میں میدانِ جہاد موجود ہو وہ آخر چند میل کے فاصلہ پر ہی کیوں لڑنے جاتے۔ پہلا معرکہ تو گھر ہی سے شروع ہونا چاہیے۔ اب تک جہاں جہاں اس کشمکش کی اطلاعات آرہی ہیں وہاں کے لوگوں سے مطمئن ہو رہا ہوں اور جہاں سے ایسی اطلاعات نہیں آرہی ہیں وہاں کے لیے بے تابی سے منتظر ہوں کہ ایسی کوئی اطلاع ملے۔

مگر میں بروقت یہ واضح کر دوں کہ یہ ساری کشمکش اس ذہنیت کے ساتھ ہوتی چاہیے جس کے ساتھ ایک ڈاکٹر بیماروں سے کشمکش کرتا ہے۔ دراصل وہ بیمار سے نہیں لڑتا بلکہ بیماری سے لڑتا ہے اور اس کی تمام تر جدوجہد ہمدردی کی روح سے لبریز ہوتی ہے۔ وہ اگر بیمار کو کڑوی دوائیں پلاتا ہے یا اس کے کسی عضو پر نشتر چلاتا ہے تو یہ تمام تر اخلاص ہوتا ہے دشمنی نہیں ہوتی۔ اس کی نفرت اور اس کا غصہ بالکل مرض کے خلاف ہوتا ہے نہ کہ مرض کے خلاف۔ بالکل اسی طرح اپنے ایک گمراہ بھائی کو ہدایت کی طرف لایئے۔ وہ کبھی کسی بات سے یہ محسوس نہ کرے کہ اسے تحقیر سے دیکھا جا رہا ہے یا براہِ راست اس کی ذات سے دشمنی کی جارہی ہے، بلکہ وہ آپ کے اندر

انسانی ہمدردی، محبت اور اخوت کو کام کرتا ہوا پاتے۔ میں نے اجتماع درہنگہ کے موقع پر بھی مختصر اُپہا تھا کہ اصل تبلیغ تقریری اور تحریری مناظروں سے نہیں ہوا کرتی۔ یہ کام کرنے کے بہت ہی ادنیٰ طریقے ہیں۔ اصل تبلیغ یہ ہے کہ آپ اپنی دعوت کا مجسم ظہور اور نمونہ ہوں۔ جہاں کہیں لوگوں کی نگاہوں کے سامنے یہ نمونہ گزر جاتے وہ آپ کے طرزِ عمل سے پہچان لیں کہ یہ ہیں خدا کی راہ کے راہی۔ جس طرح کوئی "فنائی" کا لکریس "آدمی" سامنے آجاتا ہے تو کانگریسیت کی پوری تصویر آنکھوں کے سامنے پھر جاتی ہے اسی طرح آپ ایسے فنائی الاسلام بن جاتے کہ جہاں آپ سامنے آتے اسلامی تحریک کا پورا نقشہ واضح ہو جاتے۔ یہی وہ چیز ہے جسے نبی صلی اللہ علیہ وسلم نے فرمایا ہے کہ:

إِذَا رُفِذَ ذُكِرَ اللَّهُ -

میں یہ نہیں کہتا کہ ایسا فوراً ہو جانا چاہیے۔ یہ مقام تو ندرِ سجا ہی حاصل ہوگا۔ خدا کی راہ میں جب اپنے ماحول سے پیہم آپ کا تصادم ہوتا رہے گا اور آپ ہر آن ہر لمحہ اپنے مقصد کے لیے کوشش کرتے ہوئے قربانیاں دیتے رہیں گے تو ایک مدت میں جا کر فنایت کی کیفیت آپ پر طاری ہوگی اور آپ اپنی دعوت کا مجسم ظہور بن سکیں گے۔ اس مقصد کے لیے قرآن و حدیث کا گہری نظر سے بار بار مطالعہ کیجئے اور دیکھیے کہ اسلام کس قسم کا انسان چاہتا ہے اور آنحضرت صلی اللہ علیہ وسلم کس طرز کے آدمی تیار کیا کرتے تھے۔ وہ کیا صفات تھیں جو اس تحریک کے کارکنوں میں پہلے پیدا کی گئیں اور اس کے بعد جہاد کا علم بلند کیا گیا۔ آپ میں سے ہر شخص جانتا ہے کہ دنیا کے سب سے بڑے مڑکی صلی اللہ علیہ وسلم نے، جو انسان تیار کیے

تھے انہیں ۵ برس کی تیاری کے بعد میدان میں لایا گیا۔ اس تیاری کی تفصیلات معلوم کیجئے اور دیکھئے کہ یہ کس تدریج کے ساتھ ہوتی تھی، اس میں کن صفات کی پرورش مقدم تھی اور کن کی مؤخر، کون سی صفات کس درجہ میں مطلوب تھیں اور انہیں کس حد تک ترقی دی گئی تھی اور کس مقام پر پہنچ کر اس جماعت سے اللہ تعالیٰ نے فرمایا کہ اب تم دنیا کا بہترین گروہ بن گئے ہو اور اس قابل ہو گئے ہو کہ نورِ انسانی کی اصلاح کے لیے نکلو۔ یہی نمونہ خود اپنی تیاری کے لیے بھی آپ کے سامنے ہونا چاہیئے۔

یہاں تفصیل کا موقع نہیں۔ میں صرف دو حدیثیں آپ کی رہنمائی کے لیے پیش کروں گا جن سے آپ کو معلوم ہو گا کہ اس کام کے لیے کن صفات کے آدمی درکار ہیں نبی صلی اللہ علیہ وسلم فرماتے ہیں کہ:

مَنْ أَحَبَّ لِلَّهِ وَابْتَغَى اللَّهَ وَاهْتَمَّ بِاللَّهِ وَمَنْعَ اللَّهِ فَقَدْ

اُسْتَكْمَلَ اِلَیْمَاتَ۔

یعنی آدمی پورا مومن اُس وقت بنتا ہے جب اُس کی کیفیت یہ ہو جاتے کہ اس کی دوستی اور دشمنی اور اس کا دینا، روکنا جو کچھ ہو خواص اللہ کے لیے ہو۔ نفسانی اور دنیوی محرکات اس کے لیے ختم ہو جاتیں۔

دوسری حدیث ہے کہ حضورؐ نے فرمایا:

اَمَرَنِي رَبِّي بِتَسْبِيحِ۔

میرے رب نے مجھے توحیدوں کا حکم دیا ہے۔

۱: تَحْشِيَةِ اللَّهِ فِي السِّرِّ وَالْعَلَانِيَةِ۔

کھلے اور چھپے ہر حال میں خدا سے ڈرنا ہوں۔



۲: وَكَلِمَةً الْمَعْدِلِ فِي الْقَضَبِ وَالرِّضَا -

کسی پر بہرہ بان ہوں یا کسی کے خلاف غصہ میں ہوں دونوں حالتوں میں انصاف ہی کی بات کہوں۔

۳: وَالْقَصْدِ فِي الْفَقْرِ وَالْغِنَا -

خواہ فقیری کی حالت میں ہوں یا یا امیری کی حالت میں۔ بہر حال راستی و اعتدال پر قائم رہوں۔

۴: فَإِنْ أَصَلَ مَنْ قَطَعَنِي -

اور یہ کہ جو مجھ سے کٹے میں اس سے جڑوں۔

۵: وَأَعْطَى مَنْ حَزَنَنِي -

اور جو مجھ کو محروم کرے میں اسے دوں۔

۶: وَأَغْفُوَ مَنْ ظَلَمَنِي -

اور جو مجھ پر زیادتی کرے میں اسے معاف کروں۔

۷: فَإِنْ يَكُونُ صَنَمِي فِكْرًا -

اور یہ کہ میری خاموشی تفکر کی خاموشی ہو۔

۸: وَنُطْقِي ذِكْرًا -

اور میری گفتگو ذکر الہی کی گفتگو ہو۔

۹: وَنَظَرِي عِبْرَةً -

اور میری نگاہ عبرت کی نگاہ ہو۔

ان اوصاف مطلوبہ کا ذکر کرنے کے بعد نبی صلی اللہ علیہ وسلم فرماتے ہیں کہ:

اِنَّ اَمْرًا بِالْمَعْرُوفِ دَانَهُنَّ عَنِ الْفُسُكِ۔

یعنی مجھے حکم دیا گیا ہے کہ میں نیکی کا حکم کروں اور بدی سے روکوں۔  
معلوم ہوا کہ نیکی کو پھیلانے اور بدی کو ختم کرنے کے لیے جو اُمت وسط اُٹھے  
اس کے فردوں میں یہ اوصاف ہونے چاہئیں۔ انہیں اوصاف کے ساتھ یہ فریضہ ادا  
ہو سکتا ہے۔ یہ نہ ہوں تو ہم کبھی اپنے منصب کے مقتضیات کو پورا نہیں کر سکتے۔  
**جماعتی اوصاف**

یہ تو شخصی اصلاح کا پروگرام ہوا۔ اس سے آگے جماعتی حیثیت سے کچھ دوسرے  
اخلاقی اوصاف کی ضرورت ہے۔ جماعتی نظم کو مستحکم اور کارگر بنانے کے لیے یہ ضروری  
ہے کہ ارکان جماعت کے درمیان محبت و ہمدردی ہو، آپس میں حسن ظن ہو، بے  
اعتمادی کی جگہ اعتماد ہو، آپس میں مل کر کام کرنے کی صلاحیت ہو، ایک دوسرے کو  
حق کی نصیحت کرنے کی عادت ہو، خود آگے بڑھیں اور دوسروں کو اپنے ساتھ آگے  
بڑھائیں۔ یہ اوصاف ہر جماعتی نظم کے لیے ناگزیر ہیں۔ ورنہ اگر فرداً فرداً سب  
لوگ اعلیٰ درجہ کی صفات حسنہ اپنے اندر پیدا کر لیں لیکن منظم و مربوط نہ ہوں، آپس میں  
معاون نہ ہوں، شانہ سے شانہ ملا کر چل نہ سکیں تو ہم دنیا میں علم بردارانِ باطل کا بال تک  
بیکانہیں کر سکتے۔ یہ کہنا غلط نہ ہوگا کہ شخصی حیثیت سے بہترین انسان ہم میں ہمیشہ موجود  
رہے ہیں اور آج بھی موجود ہیں۔ اور اگر آج دنیا بھر کو ہم چیلنج دے کر کہیں کہ ایسے لوگ  
کسی کے پاس نہ ہوں گے تو شاید اس چیلنج کا جواب کسی قوم سے نہ دیا جاسکے گا مگر یہ  
معاظہ صرف انفرادی اصلاح کی حد تک ہے۔ جن لوگوں نے اپنی انفرادی اصلاح  
میں کمال حاصل کیا ہے انہوں نے زیادہ سے زیادہ یہ کیا کہ چند سو یا چند ہزار افراد

پر اپنا اثر پھیلادیا اور تقدس کی چند یادگاریں چھوڑ کر رخصت ہو گئے۔ یہ طریقہ بڑے کام کرنے کا نہیں ہے۔ بڑے سے بڑا پہلوان جو بھاری بوجھ اٹھانے اور کسی کمی آدمیوں کو گشتی میں سچاڑنے کی طاقت رکھتا ہو، ایک مربوط جھنڈ کے مقابلہ میں بالکل بے کار ہے۔ اسی طرح ہم میں سے کچھ گونگی مثال انفرادی تزکیہ کی حیثیت سے اُس پہلوان کی سی ہے جو کسی رجحن کا عضو بن کر کام نہیں کرتا بلکہ منفرد ایک جھنڈ کو دعوت مبارزت دیتا ہے۔ انفرادی تزکیہ کے لحاظ سے ہماری اپنی جماعت میں بھی ایسے رفقاء کی کمی نہیں ہے جن کی حالت پر خود مجھے رشک آتا ہے مگر جہاں تک جماعتی تزکیہ کا تعلق ہے، حالات افسوس ناک ہیں۔ میں مستقبل قریب میں اس مسئلہ پر تفصیل سے لکھنے کا ارادہ رکھتا ہوں کہ جماعتی حیثیت سے کیا کچھ ترک کر دینے کے قابل ہے اور اس کی جگہ کیا کیا چیزیں مطلوب ہیں۔

قرآن میں اس مسئلہ پر اصول حد تک مفصل روشنی ڈالی گئی ہے اور حدیث میں اصول کی مکمل تشریحات موجود ہیں۔ پھر سیرت نبوی اور سیر الصحابہ کے مطالعہ سے مطلوبہ اجتماعی اخلاق کے عملی نمونے بھی ملاحظہ کیے جاسکتے ہیں۔ ان چیزوں کی درق گردانی کیجئے اور ناپ تول کر دیکھئے کہ کس پہلو سے ہمارے اجتماعی نظم میں کیا اور کتنی کمی ہے اور اس کمی کو پورا کرنے کی فکر کیجئے۔

صاف بات ہے کہ اجتماعی نظم میں ایک فرد کو دوسرے افراد سے لامحالہ سابقہ پیش آتا ہے۔ اگر حسن ظن، ہمدردی، ایثار اور رواداری نہ ہو تو مزاجوں کا اختلاف تعاون کو چار دن بھی جاری نہیں رہنے دے گا۔ جماعتی نظم چلتا ہی اس اصول پر ہے کہ دوسروں کے لیے آپ اپنا کچھ چھوڑیں اور دوسرے آپ



کے لیے کچھ چھوڑیں۔ اس اشیاء کی بہت نہ ہو تو کسی انقلاب کا نام بھی زبان پر نہ لانا چاہیے۔  
**مجاہدہ فی سبیل اللہ کے ضروری اوصاف**

تیسری قسم کی صفات وہ ہیں جو مجاہدہ فی سبیل اللہ کے لوازم میں شمار ہوتی ہیں۔ ان کا بھی قرآن و حدیث میں مفصل تذکرہ موجود ہے۔ صرف تذکرہ ہی نہیں ایک ایک مطلوبہ صفت کی وضاحت بھی کی گئی ہے کہ وہ کس نوعیت اور کس درجہ کی ہونی چاہیے۔ اس سلسلہ میں احکام و ہدایات کو جمع کیجئے اور سمجھئے کہ مجاہدہ فی سبیل اللہ کے لیے کیا کیا تیاریاں کرنی ہیں۔ میں مختصران کی طرف اشارہ کر دینا چاہتا ہوں۔

(۱) سب سے پہلی صفت جس پر زور دیا گیا ہے صبر ہے، صبر کے بغیر خدا کی راہ میں کیا کسی راہ میں بھی مجاہدہ نہیں ہو سکتا۔ فرق صرف اتنا ہے کہ خدا کی راہ میں اور قسم کا صبر مطلوب ہے اور دنیا کے لیے مجاہدہ کرتے ہوئے اور قسم کا صبر درکار ہے۔ بہر حال صبر ہے ناگزیر۔ صبر کے بہت سے پہلو ہیں۔ ایک پہلو یہ ہے کہ جلد بازی سے اجتناب کیا جائے۔ دوسرا پہلو یہ ہے کہ کسی راہ میں جدوجہد کرتے ہوئے دشواریوں اور مخالفتوں اور مزاحمتوں کے مقابلہ میں استقامت دکھائی جائے اور قدم پیچھے نہ ہٹایا جائے۔ تیسرا پہلو یہ ہے کہ کوششوں کا کوئی نتیجہ اگر جلدی حاصل نہ ہو تب بھی بہت نہ ہاری جائے اور پیہم سعی جاری رکھی جائے۔ ایک اور پہلو یہ ہے کہ مقصد کی راہ میں بڑے سے بڑے خطرات، نقصانات اور خوف و طمع کے مواقع بھی اگر پیش آجائیں تو قدم کو لغزش نہ ہونے پائے۔ اور یہ بھی صبر ہی کا ایک شعبہ ہے کہ اشتغال جذبات کے سخت سے سخت مواقع پر



بھی آدمی اپنے ذہن کا توازن نہ کھوئے، جذبات سے مغلوب ہو کر کوئی قدم نہ اٹھائے۔ ہمیشہ سکون، صحت عقل اور ٹھنڈی قوت فیصلہ کے ساتھ کام کرے۔

پھر حکم صرف صبر ہی کا نہیں مصابرت کا بھی ہے، یعنی مخالفت طاقتیں اپنے باطل مقاصد کے لیے جس صبر کے ساتھ ڈبٹ کر سہی کر رہی ہیں اسی صبر کے ساتھ آپ بھی ڈبٹ کر ان کا مقابلہ کریں۔ اسی لیے ”اصْبِرُوا“ کے ساتھ ”هَيَّا بَرِّوْا“ کا حکم بھی دیا گیا ہے جن لوگوں کے مقابلہ میں آپ حق کی علمبرداری کے لیے اُٹھنے کا داعیہ رکھتے ہیں ان کے صبر کا اپنے صبر سے موازنہ کیجئے اور سوچتے کہ آپ کے صبر کا کیا تناسب ہے؟ شاید ہم ان کے مقابلہ میں ۱۰ فی صدی کا دعویٰ کرنے کے قابل بھی نہیں ہیں۔ باطل کے غلبہ کے لیے جو صبر وہ دکھا رہے ہیں ان کا اندازہ کرنے کے لیے موجودہ جنگ کے حالات پر نظر ڈالیے۔ کس طرح وقت اُڑنے پر ان لوگوں نے اپنے ان کارخانوں، شہروں اور ریلوے سٹیشنوں کو اپنے ہاتھوں سے بھونک ڈالا جن کی تعمیر و تیاری میں سالوں کی محنتیں اور بے شمار روپیہ صرف کیا گیا تھا۔ یہ ان ٹینکوں کے سامنے سینہ تان کر کھڑے ہو جاتے ہیں جو فوجوں کو اپنے آہنی پہیوں تلے گچل ڈالتے ہیں۔ یہ دشمن کے ان بمبارڈیروں کے سائے میں استقامت سے کھڑے رہتے ہیں جو موت کے پر لگا کر اڑتے ہیں۔ جب تک ان کے مقابلہ میں ہمارا صبر ۱۰ فی صدی کے تناسب پر نہ پہنچ جائے ان سے کوئی ٹکڑے کی جرات نہیں کی جاسکتی۔ جب سرد سامان کے لحاظ سے ہم ان کے سامنے کوئی حیثیت نہیں رکھتے تو پھر سرد سامان کی کمی کو صبر ہی سے پورا کیا جاسکتا ہے۔

(۲) دوسری چیز جو مجاہدہ کا لازمہ ہے، ایثار کی صفت ہے۔ وقت کا ایثار،

مختصوں کا ایشار اور مال کا ایشار! ایشار کے اعتبار سے بھی باطل کا جھنڈا اٹھانے والی طاقتوں کے مقابلہ میں ہم بہت ہی پیچھے ہیں۔ حالانکہ بے سرو سامانی کی تلانی کے لیے ہمیں ایشار میں بھی ان سے میلوں آگے ہونا چاہیے۔ مگر یہاں صورت واقعہ یہ ہے کہ ایک شخص بیس، پچاس، سو اور ہزار روپے ماہانہ تنخواہ کے عوض اپنی پوری صلاحیتیں خود اپنے دشمن کے ہاتھ بیچ دیتا ہے اور اس طرح ہماری قوم کا کارآمد جو ہر بے کار ہو جاتا ہے۔ یہ دماغی صلاحیتیں رکھنے والا طبقہ اتنی ہمت نہیں رکھتا کہ ایک بڑی آمدنی کو چھوڑ کر یہاں محض بقدر ضرورت قلیل معاوضہ پر اپنی خدمات پیش کر دے۔ پھر فرمائیے کہ اگر یہ لوگ اتنا ایشار بھی نہ کریں گے اور اس راہ میں پتہ مار کر کام نہ کریں گے تو پھر اسلامی تحریک کیسے پھل پھول سکتی ہے۔ ظاہر بات ہے کہ کوئی تحریک محض والنیٹروں کے بل پر نہیں چل سکتی۔ جماعتی نظم میں والنیٹروں کو اسی درجہ کی اہمیت حاصل ہے جیسی ایک آدمی کے نظام جسمانی میں ہاتھ اور پاؤں کو ہے۔ یہ ہاتھ اور پاؤں اور دوسرے اعضاء کس کام کے ہو سکتے ہیں اگر ان سے کام لینے کے لیے دھڑکنے والے دل اور سوچنے والے دماغ موجود نہ ہوں۔ دوسرے لفظوں میں ہمیں والنیٹروں سے کام لینے کے لیے اعلیٰ درجہ کے جزلی چاہئیں مگر مصیبت یہ ہے کہ جن کے پاس دل اور دماغ کی قوتیں ہیں وہ دنیوی ترقیوں کے دلدادہ ہیں اور مارکیٹ میں اسی کی طرف جلتے ہیں جو زیادہ قیمت پیش کرے۔ نصب العین سے ہماری قوم کے بہترین افراد کی وابستگی ابھی اس درجہ کی نہیں ہے کہ وہ اس کی خاطر اپنے منافع کو بلکہ منافع کے امکانات تک کو قربان کر سکیں۔ اس ایشار کو لے کر اگر آپ یہ توقع کریں کہ وہ مفسدین عالم جو روزانہ کروڑوں روپیہ اور لاکھوں جانوں کا ایشار کر رہے ہیں۔ ہم

سے کبھی شکست کھا سکتے ہیں تو یہ چھوٹا منہ بڑی بات ہے۔

(۳) مجاہدہ فی سبیل اللہ کے لیے قیصری صفت دل کی لگن ہے۔ محض دماغی طور پر یہی کسی شخص کا اس تحریک کو سمجھ لینا اور اس پر صرف عقلاً مطمئن ہو جانا، یہ اس راہ میں اقدام کے لیے صرف ایک ابتدائی قدم ہے لیکن اتنے سے تاثر سے کام چل نہیں سکتا۔ یہاں تو اس کی ضرورت ہے کہ دل میں ایک آگ بھڑک اُٹھے۔ زیادہ نہیں تو کم از کم اتنی آگ تو شعلہ زن ہو جانی چاہیے جتنی اپنے بچے کو بیمار دیکھ کر ہو جایا کرتی ہے اور آپ کو کھینچ کر ڈاکٹر کے پاس لے جاتی ہے، یا اتنی جتنی گھر میں غلہ نہ پا کر بھڑکتی ہے اور آدمی کو تنگ و دود پر مجبور کر دیتی ہے اور چین سے نہیں بیٹھنے دیتی۔ سینوں میں وہ جذبہ ہونا چاہیے جو ہر وقت آپ کو اپنے نصب العین کی دھن میں لگائے رکھے، دل و دماغ کو یکسو کر دے اور توجہات کو اس کام پر ایسا مرکوز کر دے کہ اگر ذاتی یا خانگی یا دوسرے غیر متعلق معاملات کبھی آپ کی توجہ کو اپنی طرف کھینچیں بھی تو آپ سخت ناگوار می کے ساتھ ان کی طرف کھینچیں۔ کوشش کیجئے کہ اپنی ذات کے لیے آپ قوت اور وقت کا کم سے کم حصہ صرف کریں اور آپ کی زیادہ سے زیادہ جدوجہد اپنے مقصدِ حیات کے لیے ہو۔ جب تک یہ دل کی لگن نہ ہوگی اور آپ ہمہ تن اپنے آپ کو اس کام میں جھونک نہ دیں گے، محض زبانی جمع خرچ سے کچھ نہ بنے گا۔ بیشتر لوگ دماغی طور پر ہمارا ساتھ دینے پر آمادہ ہو جاتے ہیں لیکن کم رگ ایسے ملتے ہیں جو دل کی لگن کے ساتھ تن میں دھن سے اس کام میں شریک ہوں۔ میرے ایک قریبی رفیق نے جن سے میرے فرائض اور جماعتی تعلقات بہت گہرے ہیں، حال ہی میں دو برس کی رفاقت کے بعد مجھ سے یہ اعتراف کیا کہ اب تک میں محض دماغی اطمینان کی بنا پر شریکِ جماعت تھا مگر



اب یہ چیز دل میں اتر گئی ہے اور اس نے نہانخانہٴ رُوح پر قبضہ جما لیا ہے میں چاہتا ہوں کہ ہر شخص اسی طرح اپنے اوپر خود تنقید کر کے دیکھے کہ کیا ابھی تک وہ اس جماعت کا محض ایک دماغی رکن ہے یا اس کے دل میں مقصد کے عشق کی آگ مشتعل ہو چکی ہے۔ پھر اگر دل کی لگن اپنے اندر نہ محسوس ہو تو اسے پیدا کرنے کی فکر کی جائے۔ جہاں دل کی لگن ہوتی ہے وہاں کسی ٹھینے اور اکسانے والے کی ضرورت نہیں رہتی۔ اس قوت کے ہونے ہونے یہ صورت حال کبھی پیدا نہیں ہو سکتی کہ اگر کہیں جماعت کا ایک رکن پیچھے ہٹ گیا یا نقل مقام پر مجبور ہو گیا تو وہاں کا سارا کام ہی چورپٹ ہو گیا بخلاف اس کے پھر تو ہر شخص اُس طرح کام کرے گا جس طرح وہ اپنے کو بھاریا کر کیا کرتا ہے۔

خدا نخواستہ اگر آپ کا بچہ بیمار ہو تو آپ اس کی زندگی و موت کے سوال کو بالکل کسی دوسرے پر ہرگز نہیں چھوڑ سکتے۔ ممکن نہیں کہ آپ یہ عذر کر کے اُسے اُس کے حال پر چھوڑ بیٹھیں کہ کوئی تیمار دار نہیں، کوئی دوا لانے والا نہیں، کوئی ڈاکٹر کے پاس جانیوالا نہیں۔ اگر کوئی نہ ہو تو آپ خود سب کچھ بنیں گے کیونکہ بچہ کسی دوسرے کا نہیں آپ کا اپنا ہے۔ سو تیلہ باب تو بچے کو مرنے کے لیے چھوڑ بھی سکتا ہے مگر حقیقی باب اپنے جگر کے ٹکڑے کو کیسے چھوڑ دے گا۔ اس کے تو دل میں آگ لگی ہوتی ہے۔ اسی طرح اس کام سے بھی اگر آپ کا قلبی تعلق ہو تو اس کو آپ دوسروں پر نہیں چھوڑ سکتے اور نہ یہ ممکن ہے کہ کسی دوسرے کی نااہلی یا غلط روی یا بے توہی کو بہانہ بنا کر آپ اسے مرجانے دیں اور اپنے دوسرے مشاغل میں جا کر منہمک ہو جائیں، یہ سب باتیں اس بات کا پتہ دیتی ہیں کہ خدا کے دین اور اس کی اقامت و سر بلندی کے مقصد سے آپ



کارِ شتم محض ایک سوتیلہ رشتہ ہے۔ حقیقی رشتہ ہو تو آپ میں سے ہر شخص اس راہ میں اپنی جان لٹا کر کام کرے۔ میں آپ سے صاف کہتا ہوں کہ اگر آپ اس راہ میں کم از کم اتنے قلبی لگاؤ کے بغیر قدم بڑھائیں گے جتنا آپ اپنے بیوی بچوں سے رکھتے ہیں تو انجام پائی کے سوا کچھ نہ ہو گا اور یہ ایسی بُری نپسائی ہو گی کہ مدتوں تک ہماری نسلیں اس تھریک کا نام لینے کی جرأت بھی نہ کر سکیں گی۔ بڑے بڑے اقدامات کا نام لینے سے پہلے اپنی قوتِ قلب کا اور اپنی اخلاقی طاقت کا جائزہ لیجئے اور مجاہدہ فی سبیل اللہ کے لیے جس دل گردے کی ضرورت ہے وہ اپنے اندر پیدا کیجئے۔

(۴) چوتھی ضروری صفت اس راہ میں یہ ہے کہ ہمیں مسلسل اور پیہم سعی اور منضبط (Systematic) طریقہ سے کام کرنے کی عادت ہو۔ ایک مدت دراز سے ہماری قوم اس طریق کار کی عادی رہی ہے کہ جو کام ہو کم سے کم وقت میں ہو جاتے۔ جو قدم اٹھایا جائے ہنگامہ آرائی اس میں ضرور ہو۔ چاہے لہینہ دو لہینہ میں سب کیا کرایا غارت ہو کے رہ جاتے۔ اس عادت کو ہمیں بدلنا ہے۔ اس کی جگہ بتدریج اور بے ہنگام کام کرنے کی مشق ہونی چاہیے۔ چھوٹے سے چھوٹا کام بھی جو بجائے خود ضروری ہو، اگر آپ کے سرور کیا جائے تو بغیر کسی نمایاں اور معمول نتیجہ کے اور بغیر کسی داؤ کے آپ اپنی پوری عمر صبر کے ساتھ اسی کام میں کھپا دیں۔ مجاہدہ فی سبیل اللہ میں ہر وقت میدان گرم ہی نہیں رہا کرتا ہے اور نہ ہر شخص اگلی ہی صفوں میں لڑ سکتا ہے۔ ایک وقت کی میدان آرائی کے لیے بسا اوقات پچیس پچیس سال تک لگاتار خاموش تیاری کرنی پڑتی ہے اور اگلی صفوں میں اگر ہزاروں آدمی لڑتے ہیں تو ان کے پیچھے لاکھوں آدمی جنگی ضروریات کے اُن چھوٹے چھوٹے

کاموں میں لگے رہتے ہیں جو ظاہر بین نظر میں بہت حقیر ہوتے ہیں۔

### پیش نظر کام

تقریر کو ختم کرنے سے پہلے مختصراً میں اس امر کی تشریح کر دینا بھی ضروری سمجھتا ہوں کہ اب ہمارے سامنے پروگرام کیا ہے۔ مجھے شبہ ہے کہ جس پروگرام پر میں تحریک کو چلا رہا ہوں اسے سمجھا نہیں گیا۔ سب سے پہلا کام جس کے لیے یہ اجتماعات منعقد کیے جا رہے ہیں یہ ہے کہ آپ میں سے ہر شخص سے مجھے شخصاً واقفیت ہو جائے۔ مجھے اچھی طرح معلوم ہونا چاہیے کہ میرے ساتھ کن کن اوصاف کے لوگ چل رہے ہیں، ان میں کیا کیا صلاحیتیں اور قوتیں ہیں اور ان سے کیا کیا کام لیا جاسکتا ہے۔ آپ حضرات نہایت وساحت سے مجھے بتائیے کہ کس موقع پر آپ کیا کیا خدمات سرانجام دے سکتے ہیں۔ جس قدر جلدی میں یہ معلومات حاصل کر لوں گا اسی قدر جلدی کام کا نقشہ تیار کر سکوں گا۔ قوت کے اندازہ کے بغیر کوئی کام کرنا میرے نزدیک مستحسن نہیں ہے۔ اس غرض کے لیے آپ حضرات بار بار مرکز میں آتے رہیں، خط و کتابت سے مجھے معلومات فراہم کرتے رہیں اور جہاں تک ممکن ہو گا میں خود بھی اجتماعات میں شرکت کر کے آپ سے انفرادی رابطہ کو ترقی دیتا رہوں گا۔ اس کے بعد ایک مکمل نقشہ کار مرتب کر کے تدریجاً آگے بڑھنے کی فکر کروں گا۔

دوسرا ضروری کام یہ ہے کہ ہمیں تربیت اشخاص کے لیے ایک ایسی مشینری بنانی ہے جس کے ذریعہ سے ہم ضرورت کے آدمی تیار کریں اور اپنے کارکنوں میں ضروری اوصاف پیدا کریں۔ کل جو تجاویز پیش ہونے والی ہیں ان سے آپ کو معلوم

ہو جائے گا کہ اس سلسلہ میں ہم بہت جلدی اقدام کرنے والے ہیں۔

تیسرا کام جس پر بہت دنوں سے بالمشافہ بھی اور خط و کتابت کے ذریعہ

بھی مجھے بار بار توجہ دلائی جا رہی ہے اور جس کی شدید اہمیت کو میں خود بھی محسوس کر رہا ہوں یہ ہے کہ نئی نسلیں کو اپنے نقطہ نظر کے مطابق تحریک کی خدمت کے لیے تیار کیا جائے۔ اب تک سرمایہ اور مناسب کارکنوں کی کمی اور جنگ کی پیدا کردہ

معاشی مشکلات اس راہ کی رکاوٹ بنی رہی ہیں۔ لیکن شاید اس سلسلہ میں اب بہت زیادہ تعویق نہ ہوگی اور عنقریب آپ سُنیں گے کہ مرکز میں اس کام کی بناؤال دی گئی ہے۔ چنانچہ میں یہ خوشخبری بھی سُنا دوں کہ مولانا امین احسن صاحب اصلاحی اسی غرض کے لیے یہاں تشریف لائے ہیں اور عجب نہیں کہ مستقلاً یہیں رہ جائیں۔

چوتھی چیز جس کے لیے ہمیں سر جوڑ کر سوچنا ہے یہ ہے کہ عورتوں کو اپنے ساتھ لے چلنے کے لیے کیا صورتیں اختیار کی جاسکتی ہیں۔ اب تک ہمارا ایک ہی ہاتھ کام کرتا رہا ہے اور گاڑی کا ایک ہی پہیہ متحرک ہوا ہے۔ اب ہمیں اپنے دوسرے ہاتھ اور اپنی گاڑی کے دوسرے پہیے کی فکر کرنی ہے۔ یہ تو ظاہر ہے کہ ہمارا اور ہماری عورتوں کا ساتھ چھلی دامن کا ساتھ ہے اور وہ ہم سے اور ہم ان سے ہر لحاظ سے متاثر ہوتے رہتے ہیں۔ پھر اگر ہم ان کی اصلاح کی فکر نہ کریں گے تو خود ہماری اصلاح بھی نامکمل رہے گی۔ ہم گھروں کو مسلمان بنائے بغیر دنیا کو مسلمان نہیں بنا سکیں گے۔ اس معاملہ میں ساری وقت یہ ہے کہ عورتوں سے ہم وسیع پیمانے پر براہ راست ربط نہیں پیدا کر سکتے۔ اس کے لیے خود عورتوں



ہی سے مدد یعنی پڑے گی۔ جو تو میں کوئی شرعی ضابطہ نہیں رکھتیں ان کا معاملہ آسان ہے۔ وہ اپنی سیاسی و تمدنی تحریکات کے لیے اپنی عورتوں کو بازاروں، کارخانوں، چٹانوں اور مدرسوں میں بے تکلفی سے لاسکتی ہیں مگر ہمارے لیے یہ ایک نازک مسئلہ ہے اور اسے حل کرنے کے لیے مغز زنی کی ضرورت ہے۔

پانچواں کام یہ سامنے ہے کہ راستے عام کو جذب کرنے کے لیے وسیع پیمانے پر منظم کوشش کی جائے۔ اب تک ہم نے راستے عام کو براہ راست مخاطب نہیں کیا ہے۔ یہی وجہ ہے کہ ابھی تک ہم اس سمندر کے محض ایک ذرا سے گوشہ میں کچھ مچل پیدا کر سکے ہیں۔ اب ہمیں آہستہ آہستہ اصل سمندر کی طرف بڑھنا ہے۔ ضروری نہیں کہ عوام پورے کے پورے ہمارے رکن بن جائیں۔ ہمارے مدعا کے لیے یہ بھی کافی ہے کہ باشندگان ملک کی ایک کثیر تعداد حق کو حق مان لے، ہمارے مقصد کی صحت کی معترف ہو جائے اور ہمارا اخلاقی اثر اس پر قائم ہو جائے۔ اس کا نتیجہ یہ ہوگا کہ آگے چل کر ہم جو قدم اٹھائیں گے اس میں عوام کی ہمدردیاں ہمارے ساتھ ہوں گی۔ اب تک ہم نے اپنے لڑیچہ میں مسائل زندگی کے بہت تھوڑے حصہ سے تعرض کیا ہے اور وہ بھی زیادہ تر محمل اشارات کی صورت میں ہے حالانکہ اس دور میں زندگی کے ہر پہلو پر ہمیں اپنے نقطہ نظر سے تفصیلی روشنی ڈالنی چاہیے۔ علوم کی تدوین جدید کرنی چاہیے اور یہ کام ایک دو زبانوں میں نہیں متعدد زبانوں میں کرنا چاہیے تاکہ زیادہ سے زیادہ لوگ ہمارے مدعا کو سمجھیں۔ چنانچہ اب ہمیں اس میدان میں بھی اپنی مساعی کے دائرے کو وسیع کرنا ہے۔ پھر ابھی تک ہم نے نشر و اشاعت کے لیے صرف تحریر کے ذریعہ پر انحصار کیا ہے۔ تقریر سے ہم نے



ابھی کوئی کام نہیں لیا ہے۔ اب ہمیں اس میدان کی طرف بھی بڑھنا ہے لیکن اس کے لیے ضروری ہے کہ ہم تقریر کا نیا ڈھنگ اختیار کریں، نمائشی اور ہنگامی اسٹیج سے دور رہیں اور ذمہ دارانہ گفتگو کی عادت ڈالیں تاکہ جو آواز بھی ہماری طرف سے بلند ہو وہ اتنی با وقعت، وزن دار اور متنازع ہو کہ لوگ اس کو ان بہت سے گروں میں سے ایک گرو نہ سمجھیں جو ہنگامہ پر در اور بے لگام مقررین کے ساز وں سے نکل رہے ہیں۔ میں نے اب تک اپنے رفقاء کو تقریر سے اسی لیے روک رکھا ہے کہ پُرانی عادات کا اثر ابھی تک باقی ہے، دُور تا ہوں کہ کہیں اسی پُرانے انداز کی تقریریں ہم بھی نہ کرنے لگیں جو نظام اسلامی کا نام لینے والوں کے منہ کو زیب نہیں دیتیں۔ میں چاہتا ہوں کہ آپ نشر افکار کے تمام ذرائع کو استعمال کریں مگر پہلی شرط یہ ہے کہ انہیں اخلاق اسلامی کا پابند بنائیں اور انی غیر صالح عناصر سے انہیں پاک کریں جو شتر بے ہمار قسم کے لوگوں نے ان میں ملا دیئے ہیں۔

یہ چند ضروری باتیں تھیں جو میں آپ کے گوش گزار کرنا چاہتا تھا۔ آپ ان پر غور کریں اور مفید مشوروں سے میری مدد کریں۔ اب میں دعا کرتا ہوں کہ اللہ تعالیٰ ہمیں اپنے عہد کی ذمہ داریاں سمجھنے اور ادا کرنے کی توفیق عطا فرمائے۔ ہماری نیتوں میں خلوص اور ہمارے ایمان کو طاقت بخشنے۔ ہماری مساعی میں برکت دے۔ ہمارے تقوڑے ہی عمل کو قبول کرے اور زیادہ عمل کی ہمت دے اور اپنے ان بندوں سے ہماری تائید کرے جو ہم سے بہتر صفات رکھتے ہوں اور ہم سے زیادہ بہتر طریقہ سے دین کی خدمت کر سکتے ہوں۔

# دوسری نشست

(۲۷ مارچ ۹ بجے صبح تا ۱۲ بجے دوپہر)

پروگرام کے مطابق دوسری نشست جماعتوں کی مقامی کارگزاری کی رپورٹیں سنانے کے لیے مخصوص تھی۔ چنانچہ مختلف جماعتوں کے نمائندوں نے تفصیلاً اپنے کام اور اپنی مشکلات کی رپورٹوں کو حاضرین کے سامنے پیش کیا۔ ان رپورٹوں کی غرض یہ تھی کہ مختلف ارکان کو یہ معلوم ہو جائے کہ کہاں کہاں کس نوعیت کا کام کس طرز پر ہو رہا ہے اور اس کے مقابلہ میں کہاں کے لوگ کتنے پیچھے ہیں، کیا کیا مشکلات مختلف اصحاب کو پیش آرہی ہیں اور انہیں کس کس طرح حل کیا جا رہا ہے۔ رپورٹوں کے اس مدعا کو امیر جماعت نے مختصر سی تقریر میں اچھی طرح سے واضح کر دیا تھا۔

اس کے بعد امیر جماعت کے ایسا سے مولانا امین احسن صاحب اصلاحی نے ان پر تبصرہ کرتے ہوئے بہت سی مفید ہدایات اور مشورے دیئے۔ ان کی تقریر کو ذیل میں درج کیا جاتا ہے۔

## رپورٹوں پر تبصرہ

(جناب مولانا امین احسن صاحب اصلاحی)

حاضرین! میں آپ کی رپورٹیں سننے میں ایسا منہمک رہا کہ مجھے ان رپورٹوں کے مختلف پہلوؤں پر اتنا غور کرنے کا موقع ہی نہیں ملا جتنا کہ ان پر تبصرہ کرنے کے لیے ضروری ہے۔ تاہم کچھ باتیں مجھے کھٹکتی رہی ہیں اور ان کے متعلق امیر جماعت کے حکم سے کچھ گزارش کرنا چاہتا ہوں۔ جہاں تک آپ کی کارگزاریوں اور بیان کردہ حالات و واقعات کا تعلق ہے ان پر تبصرہ غیر ضروری معلوم ہوتا ہے مگر جہاں تک دوسری جماعتوں سے تعلق و تصادم کا معاملہ ہے اس میں اصلاح کی بڑی گنجائش ہے اور میں اس پر تبصرہ کرنا چاہتا ہوں۔

### تبلیغ حق کی مشکلات کا علاج

آپ حضرات نے جن مشکلات کو پیش کیا ہے ان کا سامنا تو اس راہ میں ناگزیر ہے۔ مگر ہم کو ان کا صحیح علاج سوچنے سے غافل نہیں رہنا چاہیے۔ صحیح طرز پر حق کا کام کرنے والوں کو مزاحمتوں سے بہر حال دوچار ہونا ہی ہے مگر اس مرحلہ پر یہ طرز عمل تو قطعاً غلط ہے کہ دوسروں سے خواہ مخواہ تصادم پیدا کیا جائے۔ میں جہاں تک سمجھ سکا ہوں اگر چند ضروری امور کا اہتمام کیا جائے تو ہماری راہ کے کانٹے بڑی حد تک دور ہو سکتے ہیں۔

۱) اس سلسلہ میں پہلی چیز جس پر میں نے آج بھی اور پہلے بھی بہت غور و غوض

کیا ہے اور جو بہت ہی مشکل معلوم ہوتی ہے، نہایت درجہ سنجیدہ ترجمہ چاہتی ہے۔  
 میری مراد حق کو جماعت سے باہر کے لوگوں تک پہنچانے کا مسئلہ ہے۔ دوسری جماعتوں  
 سے ہمیں اس کے سوا کچھ مطلوب نہیں ہے کہ وہ حق کو صاف صاف پہچان جاتیں۔ یاد  
 رکھیے کہ یہ کام محض قول سے پورا نہ ہو سکے گا۔ اس کے لیے ہمیں اپنے انفرادی اعمال  
 اور اجتماعی کردار کو وسیلہ بنانا پڑے گا۔ بجائے اس کے کہ زور دار تقریروں کا سیلاب  
 بہایا جائے اور نظریات کی اشاعت پر یس کے ذریعے سے کی جائے۔ ہونا یہ چاہیے  
 کہ اپنے عمل سے ہم یہ ثابت کر دیں کہ ہم اپنے مقصد میں خلص ہیں اور مسلمانوں کے لیے  
 بالخصوص اور عالم انسانیت کے لیے بالعموم ایک حقیقی فائدے کا کام کرنا چاہتے ہیں۔  
 ہمیں کسی سے دشمنی نہیں بلکہ دنیا کی پوری آبادی سے حقیقی ہمدردی ہے۔

آزمائش کے مختلف مواقع پر، اگر ہم عمل سے یہ ثبوت ہم پہنچا دیں کہ ہماری  
 زندگی کسی خاص گروہ یا جماعت یا کسی قوم کے فائدے کے لیے نہیں بلکہ حق کے  
 نصب العین کے لیے ہے تو ذہنوں کو فتح کر لینے میں کوئی دشواری نہ ہوگی۔ حقیقت  
 یہ ہے کہ ابھی تک ہمارے ساتھ بے شمار عصبیتیں چھٹی ہوتی ہیں اور ان کا ایک اچھا  
 خاصہ موٹا خول خود ہمارے گرد لپٹا ہوا ہے۔ یہی وجہ ہے کہ ہم لوگ خود اپنی دعوت کی  
 راہ کی پہلی اور سب سے بڑی رکاوٹ ہیں۔ یہ خول ہمیں جتنا بھی جلدی ممکن ہو اتنا دینا  
 چاہیے اور حق کو بالکل بے نقاب کر کے لوگوں کے سامنے لانا چاہیے تاکہ لوگ صاف  
 صاف پہچان لیں کہ صداقت و حقیقت کیا ہے۔ اگر ہم اپنے بیوی بچوں، اپنے احباب  
 اپنی جماعت اور اپنی قوم کو غلط عصبیت کی آلودگیوں سے اپنا دامن پاک کر لیں، تو  
 اگرچہ دنیا کی زبان طعن کبھی بند نہیں ہو سکتی مگر ہمارے خلاف سخت و دہل کی زبان



بند ہو جاتے گی۔ صرف یہی طریقہ ہے دنیا کو انکارِ حقیقت سے روک دینے کا۔ عصبیت کی بُر بھی اگر باقی رہے گی اور حق کے سوا اپنی ذات یا کسی قوم کے تعوق کی کوئی خواہش بھی ہمارے اندر موجود رہے گی تو ہم خود اپنے لیے حجاب بنے رہیں گے اور اپنی دعوت کے راستے میں چٹان بن کر حائل رہیں گے۔ گھروں میں، بازاروں میں، مجلسوں میں، خانقاہوں اور مسجدوں میں ہر پہلو سے اپنے آپ کو ادنیٰ اغراض سے بلند تر دکھانا ناگزیر ہے۔

اس گزارش کی اہمیت کو سمجھنے کے لیے آپ حضرات اسوۂ انبیاءؑ کا مطالعہ کیجئے اللہ کی جانب سے جتنے داعی اللہ کے کلمے کو اُدنچا کرنے کے لیے آئے ان میں سے ہر ایک نے دشتِ حق کے سوا ہر رشتے کو توڑ دیا، حمیتِ جاہلیت کے مارے بندھن کاٹ ڈالے، تعصبات کی موٹی موٹی زنجیروں سے اپنے آپ کو آزاد کیا۔ اسی کا نتیجہ تھا کہ ان کی دعوت بغیر کسی فرق و امتیاز کے ہر حق آشنادل کو اپیل کرتی اور جو لوگ ان کی دعوت پر لبیک کہتے ان کے سینوں میں گر وہوں اور جماعتوں کی برتری کے بجائے انسانیت کی خدمت کا جذبہ مشتعل ہو جاتا۔ اگر انہی داعیانِ ہدایت کے اُسوہ کا اتباع کیا جائے تو ہماری تبلیغی مشکلات مٹا حل ہو جاتی ہیں۔ اس سلسلہ میں اگرچہ جماعت کے لڑکچر بھی ضروری امور بیان کر دیتے گئے ہیں، مگر کام کا کوئی مختل پروگرام ابھی ہم نہیں بنا سکتے ہیں۔ میں یہاں اس سے زیادہ کچھ نہیں عرض کر سکتا کہ اپنی پرائیویٹ اور پبلک زندگی میں یہ ثابت کر دینے کی فکر کیجئے کہ آپ کی ماری مساعی صرف اللہ کے کلمہ کو بلند کرنے کے لیے ہیں حقیقت اور وہابیت کے جھگڑوں اور گر وہوں اور جماعتوں کی بدگمانیوں کو ختم کرنے کا یہی ایک طریقہ ہے۔ ہمیں کوئی نئی جماعت نہیں بنانی ہے

ہمارا مقصد صرف حق کو واضح کر دینا ہے۔

(۲) ایک اور چیز جس کی طرف میں آپ کو متوجہ کرنا چاہتا ہوں وہ یہ ہے کہ وہ تعلق اور گھمنڈ جو ایک حقیقت کو پالینے یا ایک علم کو حاصل کر لینے سے آدمی میں پیدا ہو جاتا ہے ایک داعی حق کے لیے سب سے بڑا حجاب ہے۔ وہ سمجھنے لگتا ہے کہ میں دوسروں سے کچھ اُدپر ہوں۔ اس کا نتیجہ یہ ہوتا ہے کہ وہ اپنی دعوت کی راہ میں خود روک بن کر کھڑا ہو جاتا ہے۔ بعض لوگ اس کبر کو ذرا زیادہ صفائی سے چھپا لیتے ہیں مگر دل میں یہ فتنہ موجود ہوتا ہے اور اس کی وجہ سے ان کی گفتگوؤں اور تحریروں میں ایک بناوٹ سی آجاتی ہے اور بناوٹ دعوت حق کے ساتھ کوئی خفیت سا ربط بھی نہیں رکھتی۔ تعلق اور تکبر کے مظاہرہ سے لوگ بدک جاتے ہیں اور اپنے کان بند کر لیتے ہیں۔ اس بیماری کا علاج یہ ہے کہ آپ اس انکشاف حق کو جو آپ پر ہوتا ہے اللہ کے فضل کا نتیجہ سمجھیں اور اس پر شکر گزار ہوں۔ یہ احساس آپ میں کبر کی جگہ تواضع کا جذبہ پیدا کرے گا اور بندگانِ خدا کے ساتھ آپ کے تعلق کو مضبوط کر دے گا۔ جہاں خدا کی عنایت کا احساس آدمی میں پیدا ہو جاتا ہے، وہاں خود بخود تکبر کی جگہ تواضع، غضب کی جگہ ہمدردی اور بغض کی جگہ محبت کے جذبات نشوونما پانے لگتے ہیں۔ داعی حق کو عوام سے ویسی ہی گہری اور قلبی محبت ہونی چاہیے جیسی ایک بچے کے لیے ماں اور باپ میں پاتی جاتی ہے۔ اسے لوگوں کی غلطیوں سے مزا لینے کے بجائے کوفت ہوتی ہے، احتساب کی جگہ اس میں درد مندی پیدا ہوتی ہے۔ غرور و تکبر کی جگہ اس میں ایک ہمدردانہ اضطراب رونما ہوتا ہے۔ جب یہ کیفیت پیدا ہوتی ہے۔ تو اس کے لب و لہجہ میں بھی وہ سوز پیدا ہو جاتا ہے جس سے پتھر کی

طرح سخت دل بھی موم کی طرح نرم ہو جاتے ہیں۔

(۳) میں نے رپورٹوں کو سن کر یہ محسوس کیا ہے کہ ہمارے رفقاء مخالف جماعتوں

پر انہیں الفاظ میں چڑھیں کرتے ہیں جو مدتوں سے ہماری زبانوں پر چڑھے ہوئے ہیں ہم اپنے مخالفین کا ذکر کرتے ہوئے اسی طرح لذت لیتے ہیں جس طرح دوسری جماعتیں اپنے حریفوں کی تحقیر سے لذت لیتی ہیں۔ بکثرت ایسے لوگ بھی ہم میں موجود ہیں جو جلوت میں چاہے محتاط ہوں مگر خلوت میں وہ بھی ایک حد تک دوسروں پر طعن و طنز سے لطف اندوز ہوتے ہیں۔ اس قسم کی ریاکاری سے وہ روح کبھی نشوونما نہیں پاسکتی جس کا نام خلوص ہے اور خلوص کے بغیر دعوتِ حق کو دوسروں کے دل و دماغ میں آمانا ناممکن ہے۔

اصل میں جب ہم سوچتے ہیں کہ جو کچھ ہم نے جانتا ہے وہ دوسروں کو نہیں معلوم ہے، اور پھر یہ خیال کرتے ہیں کہ آخر اتنی بدیہی بات دوسرے کیوں نہیں سمجھتے، تو ہمارے اندر کچھ قائدانہ اور کچھ معلمانہ شان پیدا ہو جاتی ہے اور ہم دوسروں کو اسی طرح ملامت اور سزا کا مستحق خیال کرنے لگتے ہیں، جس طرح ایک معلم اپنے شاگرد کو اس کی ہر غلطی پر گوشمالی کا مستحق سمجھتا ہے لیکن تعلیم پر غور کرنے والے اصحابِ پرستیدہ نہ ہو گا کہ یہ طریقہ تعلیم سرے سے غلط ہے۔ اگر تعلیم کو دلوں میں آمانا مقصود ہے تو غضب، طعن و تعریض، درشت زبانی اور تلخ گفتاری کے ہتھیار کھول ڈالیے۔ آپ کسی سے رٹنے نہیں جارہے ہیں، تعلیم و تبلیغ کی مہم درپیش ہے اور اس مہم کے لیے دلسوزی، ہمدردی اور احساسِ اخوت کے اسلحہ ہی مفید ہو سکتے ہیں، آنحضرت صلی اللہ علیہ وسلم سے سوال کیا گیا کہ آپ پر سب سے زیادہ سخت



دن کون سا گزرا ہے۔ ارشاد ہوتا طائف کا دن: اس روز دنیا کا سب سے بڑا انسان پتھروں کی باڑھ کا نشانہ بنتا ہوا ایک باغ کی ٹٹھی کی پناہ لیتا ہے اور اس سے کہا جاتا ہے کہ ان ظالموں کے حق میں بددعا کیجئے تو وہ بددعا کرنے کے بجائے اہل طائف کے لیے ہدایت کی دعا کرتا ہے۔ یہ سپرٹ پیدا کیے بغیر اور کام تو شاید ہو سکتے ہیں لیکن حق کا کام نہیں ہو سکتا۔ لوگ اگر حق کے مزے سے واقف نہیں، صداقت کی خوشبو سے محروم ہیں تو وہ غضب کے نہیں ہمدردی کے مستحق ہیں۔ بلاشبہ ہم بجا طور پر یہ سمجھتے ہیں کہ ہم حق پر ہیں اور یہ جانتے ہیں کہ بہت سے لوگ حق کو پہچاننے کی سعادت سے محروم ہیں مگر اس پر یہ کیسے جاتے ہو گيا کہ ان سے بے رحمی اور غرور کا برتاؤ کیا جائے۔ ہماری کوشش دوران تبلیغ میں یہ ہونی چاہیے کہ یہ لوگ محسوس نہ کریں کہ انہیں گھسیٹ کر یا مانگ کر کسی طرف لایا جا رہا ہے بلکہ یہ سمجھیں کہ وہ خود بخود ایک حقیقت تک پہنچے ہیں۔ اصولی مستحکمات پر تمام مسلمان جماعتیں متفق ہیں۔ اور اگر نرمی، حلم اور بردبارانہ محبت سے کام لیا جائے تو آسانی سے ان تمام جماعتوں میں ہم آہنگی پیدا کی جاسکتی ہے۔ یاد رہے یہ کام مناظرہ بازی اور دماغی مستح کی خواہش کے ساتھ چل نہیں سکتا۔ یہی خواہش تو انسان کو تشدد اور تعصب پر آمادہ کرتی ہے۔

آپ حضرات اپنی تقریروں اور گفتگوؤں میں جوں ہی اس خواہش کا اثر محسوس کریں وہیں اپنے نفس کی باگ کھینچ لیں اور اگر مخاطب کی طرف سے اس کا مظاہرہ ہو تو ”قَالُوا سَلَامًا“ کا طریقہ اختیار کریں۔ تبادلوہ خیالات کے دوران میں ہر جہت کا کبھی سوال ہی نہیں پیدا ہونا چاہیے۔ داعی کا مقام ایسی چیزوں سے

بہت اونچا ہے۔ اسے تو صرف کلمہ حق کے چند بیج ذہنوں میں ڈالتے ہیں اور پھر دماغی کھیتوں کی رکھوالی کرنی ہے۔ کبھی یہ خیال بھی دل میں نہ آنے دیجئے کہ ہماری بات رہ جاتے یہی خیال اصطلاحی مناظرہ کی رُوح ہے۔ اسی کی مشق ہم سالہا سال سے کرتے چلے آ رہے ہیں۔ اب پوری قوت کے ساتھ اس عادت کی جڑیں اکھاڑنی ہیں۔ اب ہمیں مناظروں میں جیتنے کے بجائے ہارنے اور بار بار ہارنے کی مشق بہم پہنچانی ہے۔ جہاں گفتگو سے خلوص کی رُوح رخصت ہونے لگے وہیں زبان پر فضل چڑھا لیجئے اور کچھ پردانہ کیجئے کہ اس پر تالی پٹ جائے گی۔ زبان کی ہر لغزش پر بے تکلفی سے مخاطب سے معافی طلب کیجئے اور اس سے بے نیاز ہو جلیتے کہ آپ پر آواز سے کئے جائیں گے۔ ان شکستوں کو اگر سہنے کی ہمت ہو تو آگے آئیے اور کام کیجئے ورنہ اگر مناظرانہ ہتھکنڈوں سے کسی کو آپ کھینچ کر لاتے بھی تو وہ جس راستہ سے آیا ہے اسی راستہ سے ایک دن واپس بھی ہو جائے گا۔

### انبیاء علیہم السلام کے کام کی خصوصیات

اگر اس معاملہ میں آپ انبیاء علیہم السلام کے طریق کار پر غور و خوض کریں تو معلوم ہوگا کہ اس کی چند خصوصیات ہیں۔ ان خصوصیات کو اچھی طرح سمجھنے کی ضرورت ہے۔ دنیا کی موجودہ جماعتوں میں سے ہماری جماعت نبیوں کے طریق کار کی پیروی کا عزم لے کر اٹھی ہے۔ پس ہمیں براہ راست وہیں سے روشنی حاصل کرنی ہے۔ یہ تو آپ جانتے ہیں کہ جب کبھی کوئی نبی آیا تو اس نے اپنی قوم کو یوں مخاطب نہیں کیا کہ ”اے کافرو! ایمان لاؤ“ یا ”اے گمراہو! سیدھی راہ پر آ جاؤ“ بلکہ محبت آمیز انداز میں ”یا قوم“ ”یا ایہا الناس“ اور ”یا اہل

الکتیب کے الفاظ سے انہیں مخاطب کیا۔ حد یہ ہے کہ جو لوگ ان کے ساتھ ہوتے انہوں نے جب ایمانی کمزوریاں دکھائیں اور انہیں تنبیہ کرنے کی ضرورت پیش آئی تو انہیں بھی یوں نہیں مخاطب کیا کہ اے منافقو! یا اے بدعہدو! اپنی روش کو بدلو، بلکہ انہیں یاد دہاؤ الذین آمنوا کہہ کر پکارا۔ پھر جو لوگ ان و اعیان حق کا ساتھ دینے پر آمادہ ہوتے تو انہوں نے بھی اپنے طرزِ خطاب کو علم، محبت اور نرمی کی حدود سے آگے نہیں بڑھنے دیا۔

پھر آگے چل کر ایک مرحلہ ایسا آتا ہے کہ ایک صانع و مصلح جماعت اپنے قول و عمل سے حق کو بالکل بے نقاب کر دیتی ہے اور حق کا چہرہ گرد و غبار سے صاف ہو کر لوگوں کو نظر آنے لگتا ہے۔ اس موقع پر حق کو کھلم کھلا دیکھنے کے باوجود جو لوگ مبارک، ضد یا تعصب کا مظاہرہ کرتے ہیں اور دلائل کا ترش خالی ہو جانے کے بعد بھی انکار کی روش جاری رہتی ہے تو پھر نبی کا طرزِ خطاب بدل جاتا ہے۔ پھر وہ مکر کشوں کو صاف الفاظ میں ”يَا أَيُّهَا الْكَافِرُونَ“ کہہ کر پکارتا ہے اور اپنی قوم سے الگ ہو جاتا ہے مگر اس سے پہلے مدتِ مدید تک وہ مٹاؤ سے ہی دعوت دیتا رہتا ہے۔ نبی کریم نے اپنی قوم کے ساتھ یہ روش اس وقت اختیار کی جب دعوت واضح ہو چکی تھی اور قوم کی اندھی مخالفت اس حد تک پہنچ چکی تھی کہ انہوں نے خود اپنے کفر کا اعلان کر دیا اور نبی صلی اللہ علیہ وسلم کے قتل کا ارادہ کر لیا، معترفین اس پر یہ کہا کرتے ہیں کہ درحقیقت جب تک محمد صلی اللہ علیہ وسلم اور ان کی جماعت کمزور تھی، تب علم و غفوا تھا مگر جب طاقت آنے لگی تو درشتی پیدا ہونے لگی، مگر یہ صحیح نہیں ہے۔ اصل حقیقت یہ ہے کہ نبی انسانوں کی کمزوریوں کا صحیح صحیح اندازہ کرتا ہے اور انہیں کمزوریوں



کے پیش نظر وہ ان سے شفقت کا سلوک روا رکھتا ہے۔ اس کی یہ شفقت اتنی فیاضانہ ہوتی ہے کہ شریر لوگ اس کی وجہ سے ناجائز فائدہ اٹھاتے ہیں۔ نبیؐ سب کچھ دیکھتا ہے مگر کسی کو پیچھے نہیں پھینکتا وہ صرف عمومی انداز میں جماعت اور جماعت سے باہر کے لوگوں پر تنقید کرتا ہے۔

مَا بَالُ قَوْمٍ يَفْعَلُونَ كَذًا ذَكَاً - (لوگوں کو کیا ہو گیا ہے کہ اس اس طرح کی باتیں کرتے ہیں، اور خدا کے غضب سے نہیں ڈرتے)

ان تنبیہات کا اثر یہ ہوتا ہے کہ جو لوگ عدم تقصیر دین کی وجہ سے غلطیاں کرتے ہیں وہ سنبھل جاتے ہیں۔ آخر میں جا کر صرف وہ لوگ رہ جاتے ہیں جو سونہیلے ہٹ دھرم ہونے کی وجہ سے جماعت کے نظم کو درہم برہم کرنے کے درپے رہتے ہیں۔ جب ان کی طرف سے اصلاح کی ہر توقع ختم ہوتی ہے تو پھر نبیؐ اپنی محنتوں کے قیمتی ثمر سے یعنی اپنی جماعت صالحہ کو خطرے سے بچانے کے لیے دَاغِلُطْ عَيْدِيہم کے طریقہ پر مامور کیا جاتا ہے۔

آج ہم جس دور سے گزر رہے ہیں یہ دورِ فتن ہے۔ اس کو اپنی جن عسلی روشنیوں پر ناز ہے وہ صرف دنیا کو تاریک کرنے میں معین ہو سکی ہیں۔ بلکہ انصاف یہ ہے کہ باطل کو حق اور حق کو باطل بنا کر دکھانے کی سعی کے لحاظ سے تاریخ کا کوئی دور اس دور کا مقابلہ نہیں کر سکتا۔ پھر جب کہ حق واضح اور آشکارا نہیں ہے تو دوسروں پر سخت گیری کرنے کی گنجائش کہاں ہے؟ یہ وقت دَاغِلُطْ عَيْدِيہم پر عمل کرنے

کا نہیں ہے۔ ابھی تو ایک لمبا دورِ محبت و شفقت ہمیں ملے کرنا ہے اور اس دور میں کسی کو پیچھے نہیں پھینکنا ہے۔ البتہ خدا اگر ہماری محدود مساعی کو قبول فرما کر ہمیں احقاقِ حق اور ابطالِ باطل کے لیے کوئی نظم قائم کرنے کی توفیق دے دے اور قَدْ تَبَيَّنَ الْمُرْشِدُ مِنَ الْخَفِيِّ، کی صبح سعادت طلوع ہو جائے تو پھر یہ روشنی کھوٹے کھرے، اعمیٰ اور بصیر، مومن اور منافق کو ایک دوسرے سے خود تمیز کر دے گی۔

پچھلے عرصہ میں ہمارے رفقاء نے جہاں کہیں انبیاء کے طریقِ دعوت کو چھوڑ کر جلد بازی سے کام لیا ہے وہاں یہ غلط فہمی پھیل گئی ہے کہ ہم خدا نخواستہ مسلمانوں کو مسلمان نہیں سمجھتے۔ یہ غلط فہمی نہ صرف انہیں نہ ماننے کے قابل نہیں ہے۔ اس کا ایک لازمی نتیجہ یہ ہو گا کہ لوگ ہماری دعوت کی طرف سے کان بند کر لیں گے۔ ہمارا کہنا صرف یہ ہے کہ اس وقت مسلمانوں کا بڑا طبقہ صحیح شعورِ دینی سے محروم ہو چکا ہے اور موجودہ نظامِ طاغوت نے ان کی اس جہالت کے بڑھانے میں پورا حصہ لیا ہے۔ اور یگانوں اور بیگانوں نے مل کر ان کو ایسے انجکشن دیئے ہیں کہ ان کی قوتِ ہوش ہو گئی ہے۔ ہمارا فرض یہ ہے کہ ان کی قوتِ شامہ کو بیدار کریں۔ جب ان کی قوتِ شامہ بیدار ہو جائے گی تو وہ خود اپنی موجودہ حالت سے بیزاری محسوس کرنے لگیں گے اور کفر و شرک اور نفاق کی ساری غلطیوں سے انہیں از خود نفرت ہو جائے گی۔ اس مقصد کے لیے ہمیں جو کچھ کرنا ہے وہ صرف یہ ہے کہ جو باتیں کفر و شرک ہیں ہم ان کو کفر و شرک ہونا واضح کر دیں بس اس قدر کافی ہے۔ کسی مسلمان کی روح شرک کو

محسوس کر لینے کے بعد اس سے دوستی نہیں رکھ سکتی۔ جس شخص میں صفائی اور طہارت کا مذاق پیدا ہو جاتا ہے وہ خود اپنے دامن کی نجاستوں کو دھونے لگتا ہے۔ اسی طرح اگر ہم نے مسلمانوں میں صحیح شعور دینی بیدار کر دیا تو وہ از خود ساری آلودگیوں سے پاک ہونے کی کوشش کریں گے۔

اس دینی شعور کو حامی کرنے کی جدوجہد میں یہ لازم ہے کہ ہماری توجہ دین کے اصول پر مرکوز نہ رہے۔ جزئی مسائل میں نہ اُجھے۔ دین کی اساس توحید، رسالت اور معاد کے صحیح تصورات و معتقدات پر قائم ہے۔ یہ تصورات اگر ذہنوں میں اپنی ضروری تفصیلات کے ساتھ واضح ہو جائیں تو دین کا صحیح شعور پیدا ہو جائے گا۔ اور اس کی وجہ سے جزئی امور میں خود بخود اصلاح ہوتی چلی جائے گی اور ہمیں ان کے لیے کوئی خاص جدوجہد نہیں کرنی پڑے گی۔ جب کسی شخص میں مذاق سلیم پیدا ہو جاتا ہے تو پھر اس کی جائے قیام، لباس اور بدن کی ایک ایک گندگی پر توجہ دلانے کی ضرورت نہیں رہتی بلکہ اس کی زندگی کے ہر گوشہ میں خود ہی نفاست اور ستھرائی نمودار ہونے لگتی ہے۔

اب میں آپ کے اس سوال کی طرف متوجہ ہوتا ہوں جو آپ نے کیا ہے کہ جزئیات سے میری مراد آئین بالبحر وغیرہ کی قسم کے مسائل ہیں؟ نہیں یہاں جزئیات سے میری مراد آئین بالبحر اور رفع یدین وغیرہ کی قسم کے مسائل نہیں ہیں۔ ان مسائل اجتہاد میں تو ہمیشہ ہمیں رواداری ہی کا مسلک اختیار کرنا پڑے گا۔ اس لیے کہ ان کے دونوں پہلوؤں کے لیے دین میں گنجائش ہے میں یہاں ان جزئیات امور سے غرض بصر کا مشورہ دے رہا ہوں جن کے لیے دین میں گنجائش



نہیں ہے لیکن خدمتِ دین کی مصلحت متقنی ہے کہ اپنی دعوت کے اس مرحلہ میں ان سے بھی چشم پوشی کریں۔ اگر ہم ایسا نہ کریں گے تو اس کا نتیجہ یہ ہوگا کہ ہم شاخوں کے تراختے میں اپنا سارا وقت برباد کر دیں گے اور فتنوں کی جڑوں کی طرف توجہ کرنے کی نوبت ہی نہ آئے گی، ہمارا کام صحیح طور پر جب ہی ہو سکتا ہے کہ توحید اور رسالت اور معاد کے پورے پورے متعلقات اچھی طرح عوام کو سمجھا دیئے جائیں۔ یہ مبارک راستہ طے کر لینے کے بعد لوگ جزئی امور میں راہ حق کو پا سکتے ہیں۔ رفتہ رفتہ وہ خود محسوس کرنے لگیں کہ فلاں کام جو ہم کرتے ہیں وہ ہمارے عقیدہ توحید کے ساتھ جمع نہیں ہو سکتا۔ فلاں رسم جو رائج ہے، ہمارے تصور رسالت کے ساتھ مناسبت نہیں رکھتی اور فلاں عادت جو فروع پائے ہوئے ہے، ہمارے تصور معاد کے مطابق نہیں ہے۔ بہر حال ان جزئی امور میں کسی گروہ کو سخت سست کہنا یا کسی سے مقاطعہ کرنا ہمارے کام کے لیے قطعاً مضر ہے۔ حتیٰ الوسع ان معاملہ میں چشم پوشی کیجیے۔ اگر کوئی سلیم الفطرت آدمی اس سلسلہ میں کچھ سننا گوارا کرے تو نرمی سے کہیے کہ بھائی یہ کیا چیزیں ہیں جو تم نے اختیار کر رکھی ہیں۔ پھر اگر وہ کچھ اثر لے تو بہتر ورنہ خاموش ہو جائیے۔ پُر زور اصلاح ان چیزوں کی ہونی چاہیے جن سے اصل دین پر زور پڑتی ہے۔

اصلاح کے کام میں ترتیب یہ ہونی چاہیے کہ پہلے کسی اصل کے قریب ترین متقنیات پیش کیے جائیں پھر اس سے بعید، پھر اس سے بعید تر۔ مثلاً توحید کے متعلقات میں سب سے پہلے وہ چیزیں لینی چاہئیں جن پر عموماً سب مسلمانوں کا اتفاق ہے۔ پھر آگے چل کر ان خفی امور کی وضاحت کیجئے جو اولیاتِ توحید سے مستنبط ہوتے ہیں۔ پھر

اور اگے چلیے اور ان آخری مقتضیات توحید کی طرف رہبری کیجئے، جن سے عوام کی توجہ تو بالکل ہی ہٹ چکی ہے اور علماء بھی کسی نہ کسی حد تک ان کے عملی مقتضیات سے غافل ہیں۔ میں اُمید کرتا ہوں کہ ہمارے رفقاء ان مشوروں پر عمل کرنے کا اہتمام کریں گے۔

---

# تیسری نشست

(۲۷ مارچ نماز ظہر و نماز عصر کا درمیانی وقفہ)

## تجاویز

یہ نشست مرت تجاویز کے لیے مختص تھی۔ چنانچہ بہت سے اصحاب نے کام کر اگے بڑھنے کے لیے اپنی اپنی تجاویز پیش کیں۔ ان تجاویز کو اور ان پر ہونے والی بحث و تمحیص کو مختصراً یہاں اس لیے درج کیا جاتا ہے کہ جماعت کے اراکین اور سہمہ ردا اور اس کے کام کو تنقیدی نظر سے دیکھنے والے اصحاب یہ اندازہ کر سکیں کہ ہمارے حلقہ کے دماغ کس طرز پر سوچ رہے ہیں اور ذہنی طور پر کس پہلو سے کیا کی ہے۔ اب یہاں اصل ترتیب کے مطابق ایک ایک تجویز کو پیش کیا جاتا ہے۔

## تجویز ۱۔ - قییم جماعت کا تقرر

مجوزہ: نصر اللہ خاں صاحب عزیز مدیر اخبار "مسلمان" من جانب جماعت اسلامی

لاہور۔

اس تجویز کا منشا یہ تھا کہ کام کی رفتار کو تیز کرنے کے لیے ایک نظم منظم یعنی قییم جماعت



کا تقرر عمل میں لایا جائے جو دورہ کر کے مختلف مقامی جماعتوں کو سرگرم عمل رکھے۔

اس پر امیر جماعت کی طرف سے یہ کہا گیا کہ تجویز کی اہمیت تو بالکل ظاہر ہے البتہ مطلوب آدمی کا ہاتھ آنا اور اس کے اخراجات کا بار اٹھانے کی ہمت کرنا یہ ہیں دو مشکلات۔ ان کا حل یوں ہو سکتا ہے کہ جماعت، بیت المال کو مضبوط بنانے کی فکر کرے اور ادھر میں سوچ کر کسی آدمی کو آزمائشی طور پر قیام جماعت کے منصب کے لیے مقرر کرنا ہوں۔ چنانچہ اس پر جماعت متفق ہو گئی۔

## تجویز ۲۔ تحقیقی و تصنیفی مرکز کا قیام

محترمہ ملک نصر اللہ خاں صاحب عزیز (لاہور)

اس تجویز میں یہ مطالبہ کیا گیا کہ جماعت کے مرکز میں کچھ اہل دماغ و اہل قلم حضرات کو جمع کر کے انہیں ریسرچ کے کام پر لگایا جائے تاکہ وہ اطمینان سے جماعت کے نظریات کی اساس پر مختلف علوم کی تدوین کرتے رہیں۔ ملک صاحب نے ان حضرات کی معاشی ضروریات کو پورا کرنے کے لیے راتنی کا طریقہ بھی پیش کیا۔ اس تجویز کے مختلف پہلوؤں پر گفتگو کے بعد امیر جماعت نے فرمایا کہ اس کام کے لیے نہ صرف یہ کہ بسر اوقات کے لیے مناسب وظیفے کارکنوں کو دینے پڑیں گے بلکہ ان کے رہنے بھرنے کے لیے مرکز میں کافی عمارتیں ہونی چاہئیں۔ علاوہ بریس وسیع پیمانے پر ایک کتب خانہ ہتیا کرنا ہوگا۔

۱۔ اس تجویز کے مطابق امیر جماعت نے ۷ مارچ ۱۹۴۴ء سے خلیل محمد (موجودہ امیر جماعت اسلامی پاکستان) کو ایک سال کے لیے ہتھ پکڑا دیا۔

یہ ساری ضروریات جنگ کے دوران میں مہیا کرنا بہت مشکل ہے ویسے میں خود اس قسم کے کام کو شروع کر دینے کی شدید ضرورت محسوس کرتا ہوں اور شاید جنگ کے خاتمہ پر ایک سال کے اندر اندر شعبہ علمی کے ماتحت ایک تحقیقی و تصنیفی مرکز کی بنیاد رکھ دی جائے۔ مگر اس چیز کا خیال رکھیے کہ تجارتی اصولوں پر یہ کام نہیں ہوگا۔ ورنہ کارکنوں میں کاروباری ذہنیت پیدا ہو جائے گی۔ دماغی اور علمی کام تو صرف خدمت کے اصول پر ہونے چاہئیں۔ بیت المال ایسے لوگوں کی ضروریات کو پورا کرنے کے لیے کسی تصوریہ مزد کے بغیر مناسب وظائف دیتا رہے۔

تجویز ۳: جماعت مرکز کو کسی بہتر مقام پر منتقل کرنے کے بارے میں۔

محترم جناب غازی سلطان محمود صاحب آف مردوال (ضلع شاہ پور) بشمول تجویز جناب ملک نصر اللہ خاں صاحب عزت منجانب جماعت لاہور۔  
ہر دو حضرات کی تجاویز کا خلاصہ یہ تھا کہ مرکز موجود مقام سے منتقل کر کے کسی مرکزی مقام پر لایا جائے۔

اس پر ایر جماعت کی طرف سے یہ جواب دیا گیا کہ جب تک کسی مقام پر ضروریات کے مطابق زمین اور زمین کو استعمال کرنے کے لیے ناگزیر وسائل فراہم نہ ہو جائیں۔ انتقال مرکز کی کوئی تجویز وزن نہیں حاصل کر سکتی۔ اس پر مختلف مقامات کے بعض اہحاب نے زمین یا دوسرے وسائل کی پیش کش کی۔ ان حضرات کو یہ کہا گیا کہ آپ جو کچھ جماعت کو دے سکتے ہیں، دیں۔ جہاں بھی زمین اور وسائل فراہم ہو جائیں گے انہیں استعمال کرنے میں ہم دیرینہ نہ کریں گے۔

## تجویز ۴ :- بچوں کے لیے تربیت گاہ

محور جناب حافظ فتح محمد صاحب راہوں (جالبذہر) بشمول تجویز جناب قاضی  
حمید اللہ صاحب (سیالکوٹ)

حافظ صاحب کی تجویز کا مدعا یہ تھا کہ بچوں کی صحیح تعلیم و تربیت کے لیے مرکز میں  
جلد ہی ایک تربیت گاہ قائم ہو جانی چاہیے اور قاضی صاحب نے عام ارکان جماعت اور  
مبلغین کی ضروری تربیت کے لیے مناسب انتظام کا مطالبہ کیا تھا۔

اس تجویز کے جواب میں امیر جماعت نے وضاحت سے بتایا کہ یہ دونوں کام ہمارے  
پیش نظر ہیں۔ وسائل کی کمی کی وجہ سے اب تک دونوں اسکیمیں معرض التواء میں رہیں،  
مگر اب تو کلا علی اللہ قدم آگے بڑھانے کا فیصلہ کر لیا گیا ہے۔ میں مولانا امین احسن اصلاحی  
اور بعض دوسرے رفقاء کے مشورہ سے نقشہ کار مرتب کر کے اس سلسلہ میں بہت جلدی  
کام شروع کر دینے والا ہوں۔

## تجویز ۵ :- بیت المال کو مضبوط بنانے کی ایک تدبیر

محور جناب محمد شریف صاحب (نوشہرہ)

(۱) اس تجویز کا مفاد یہ تھا کہ جماعت کے ان اہل ہنر اراکین کو جو سرمایہ نہیں رکھتے،  
جماعت کے سرمایہ سے کاروبار پر لگایا جائے۔ ان لوگوں کی پوری کمائی بیت المال میں  
جمل جایا کرے اور انہیں صرف بقدر ضرورت مناسب معاوضہ ملتا رہے۔ اس سے  
بیت المال کو تقویت پہنچے گی۔



اس تجویز کے مختلف پہلوؤں پر کافی دیر تک بحث ہوتی رہی اور آخر میں امیر جماعت اس نتیجہ پر پہنچے کہ کاروبار کے احوال پر جماعت کی طرف سے کوئی اسکیم عمل میں نہیں لائی جانی چاہیے۔ البتہ افراد آپس میں بطور خود اس طرز پر کام کریں تو اس سے کسی کو اختلاف نہ ہوگا۔ اس پر مجوز نے تجویز واپس لے لی۔

(۲) اس مشاورت کے دوران میں حافظ عطاء الرحمن صاحب نے اس سلسلے میں ایک دوسری تجویز پیش کی کہ جماعت کے عہدہ ارکان کو اپنی آمدنی کا ایک مقررہ حصہ بیت المال کو ادا کرنا چاہیے۔

اس پر امیر جماعت نے یہ فیصلہ دیا کہ ضابطہ بندی کے ذریعے سے ارکان کو اس کام پر مجبور کرنا ہماری پالیسی کے خلاف ہے۔ ہاں جس رکن کو بطور خود اپنے فرض کا احساس ہو وہ اپنے اوپر خود پابندی عائد کرے۔

(۳) اس کے بعد لعیم صدیقی صاحب نے اسی سلسلے میں ایک اور تجویز پیش کی جس کا مدعا یہ تھا کہ چونکہ ظالمانہ نظام معیشت نے حلال ذرائع آمدنی تک کو ناپاک بنا ڈالا ہے اور ہم میں سے کسی کی آمدنی بھی پاک نہیں رہ گئی ہے۔ لہذا ہمارے لیے صحیح طرز عمل یہ ہے کہ اضطراب کی رخصت سے فائدہ اٹھاتے ہوئے ہم صرف ضروریات زندگی کی حد تک اپنی آمدنیوں کو اپنے اوپر استعمال کریں اور بقیہ کو بیت المال کے حوالہ کر دینے کا التزام کریں۔ اس غرض کے لیے جماعت اخراجات کی مناسب تحدید کر دے۔

اس پر امیر جماعت نے فرمایا کہ تحدید اخراجات جس قانونیت کو مستلزم ہے۔ اسے ہم اختیار نہیں کر سکتے۔ چنانچہ مجوز نے یہ ترمیم کر دی کہ اگر قانوناً نہیں تو حکمِ خلافت

ہمیں اس کا پابند ہو جانا چاہیے۔ تجویز کی اس شکل سے امیر جماعت نے اتفاق کر لیا، مگر دوسرے رفقاء کے اعتراضات کا سلسلہ چونکہ تھمنے میں نہیں آ رہا تھا اس لیے مجوز نے برضا و رغبت اپنی تجویز واپس لے لی۔

## تجویز ۶:- نئے علم معیشت کی تدوین

مجوز حافظ عطاء الرحمن صاحب (دارالاسلام)

حافظ صاحب نے اس ضرورت کو واضح کیا کہ عہد حاضر کا انسان ایک نئے نظام کا طلب گار ہے اور جماعت اسلامی کو ایک مجلس تحقیق معاشیات مقرر کرنی چاہیے جو ایک طرف اسلامی معیشت کے اصولوں کو جمع کرے اور دوسری طرف موجودہ دور کے علم المعیشت کا مطالعہ کرے، حتیٰ کہ ایک نیا علم المعیشت مدون ہو جائے۔ یہ مجلس اپنے اخراجات کو اپنی سہ ماہی یا ششماہی رپورٹوں کی اشاعت سے پورا کر سکتی ہے۔ اس تجویز کی اہمیت کو امیر جماعت نے تسلیم کیا مگر فرمایا کہ اس کام کے لیے الگ مجلس قائم کرنے کے بجائے اس تجویز کو تجویز عظمیٰ میں شامل کر دیا جائے جہاں ہمارا مجوزہ ادارہ تحقیقات علمیہ دوسرے مختلف علوم کی تدوین کرنے کا کام کرے گا وہاں معاشیات کے میدان میں تحقیق و تدوین کا کام بھی کرے گا۔

## تجویز ۷:- ملازمین اور مزدوروں کے حقوق کا تعین کیا جائے

مجوز محمد یحییٰ صاحب (دارالاسلام)

یہ تجویز جماعت کو ایک خاص پہلو سے معاشی تبدیلیوں پر آمادہ کرنے کے لیے

پیش کی گئی تھی۔ اس کا مفاد یہ تھا کہ جماعت مساوات آقا و غلام کے اعمول پر ملازمین اور مزدوروں کے حقوق متعین کرے اور ان کی ادائیگی میں ارکان جماعت خاص مستثنیٰ کا مظاہرہ کریں۔

اس تجویز پر اظہار خیال کرتے ہوئے جناب مولانا امین احسن صاحب نے فرمایا کہ اگرچہ اصولاً یہ مطالبہ برحق ہے، لیکن اس تجویز کے مجوز نے مسئلہ پیش نظر کے چند محدود پہلوؤں کو ہی سامنے رکھا ہے اگر ہم ان کو لے کر اٹھیں تو ہم پر یہ اعتراض وارد ہوگا کہ ان کے پاس کوئی جامع نظام نہیں ہے۔ حالانکہ اسلام نے اس معاملہ میں بہت تفصیل سے احکام دیئے ہیں۔ ضرورت صرف اس بات کی ہے کہ ان احکام کو تعلیم تبلیغ کے ذریعہ سے عام کیا جائے۔ اس کے بغیر اگر جزئی تغیرات کرنے کی کوشش کی جائے تو وہ نتیجہ خیز بھی نہیں ہوں گے۔

اس کے بغیر امیر جماعت نے اپنا خیالی ظاہر کرتے ہوئے یہ ارشاد فرمایا کہ میں نے بہت سی تجویزوں کے دوران میں یہ محسوس کیا ہے کہ لوگ بنیادیں اٹھانے سے پہلے کھڑکیاں اور روشن دان بنالینا چاہتے ہیں۔ اگرچہ یہ سب چیزیں بجائے خود ضروری ہیں مگر ان میں سے ہر ایک کا ایک مقام ہے۔ اقدار دینی کو الٹ پلٹ دینا مفید نہیں ہوگا۔ جو معاشی اصلاح ہمیں مطلوب ہے وہ متبادلہ بندی سے نہیں ہوگی بلکہ ایمان اور اخلاق کے استحکام ہی سے ہوگی۔ ہمیں ایک نپٹے کی طرح فطری ارتقاء کو نہا ہے، یہ مناسب نہیں ہوگا کہ آپ قبل از وقت مصنوعی طور پر بالغ بننے کے لیے بازار سے ڈارٹھی خرید کر گالیں۔ ماحول کا دباؤ اور مطالبہ کسی پہلو سے خواہ کتنا ہی کیوں نہ بڑھ جائے، وقت سے پہلے کوئی اقدام مناسب نہیں ہوگا۔



## تجویز ۸۔ اساسی تعلیم کیلئے نصاب کی تدوین

محترم جناب محمد فاضل صاحب (امرتسر)

محترم موصوف نے اساسی تعلیم کے لیے نصاب کی تدوین کی ضرورت کو پیش کیا۔ اس کے جواب میں امیر جماعت نے فرمایا کہ میرا مزاج کچھ اس قسم کا ہے کہ کچا کام کرنے پر میری طبیعت آمادہ نہیں ہوتی۔ نصاب کا تقاضا بہت پر زور ہے مگر جامع اور اطمینان بخش کام کے لیے حالات کا منتظر ہوں۔ جماعتی حیثیت سے تو ہم وہی چیز پیش کریں گے جو جامع اور مکمل ہو۔ اس سے پہلے آپ لوگ اپنے اپنے مدارس کا کام چلانے کے لیے غیر رسمی طریقہ پر جماعت کے اُن اصحاب سے مشورہ لیں جو تعلیم کے کاموں سے نظری یا عملی تعلق رکھتے ہیں۔

## تجویز ۹۔ عربی بول چال کی عادت

محترم جناب محمد فاضل صاحب (امرتسر)

اس تجویز کا اقتضایہ تھا کہ جماعت کے لوگ عربی بول چال کی عادت ڈالیں تاکہ قرآن و حدیث سمجھنے میں آسانی ہو اور اسلامی تمدن فروغ پانے لگے۔ اس پر جناب چوہدری محمد اکبر صاحب ہیڈ ماسٹر (لاٹل پور) نے فرمایا کہ اب تک عربی پڑھنے والوں اور نہ پڑھنے والوں میں عملاً کوئی نمایاں فرق نہیں ہے۔ خود عرب، عراق اور مصر کے لوگ عربی بولتے ہیں مگر وہ بھی مغربیت سے ہماری ہی طرح بلکہ ہم سے بڑھ کر متاثر ہیں۔ اس لیے ایسے غیر فطری طریقے ہمارے مقصد کے لیے

کچھ زیادہ کارآمد نہیں ہوں گے۔ اس کے بعد مولانا امین احسن صاحب نے فرمایا کہ جہاں تک قرآن و حدیث کو سمجھنے سمجھانے کا تعلق ہے ہم ایک خاص گروہ کو اتنا تیار کر دینا چاہتے ہیں کہ وہ محققانہ نظر سے دین کو سمجھے اور سمجھائے اس غرض کے لیے عربی بول لینے سے کام نہیں چلتا۔ رہے عوام تو انہیں ہم خود انہیں کی زبان سے اسلام کی سادہ تعلیم دیں گے۔

امیر جماعت نے اس سلسلہ میں اپنی رائے دیتے ہوئے فرمایا کہ جن لوگوں کی مادری زبان عربی ہے اور جو حضرات عربی مدارس میں عربی بولتے اور پڑھتے ہیں وہ بھی اُس عربی سے ناواقف ہیں جو قرآن و حدیث کو سمجھنے کے لیے لازمی ہے ہم قرآن اور حدیث کی عربی سے اپنے رفقاء کو واقف کرنا چاہتے ہیں مگر اس سلسلہ میں عربی بول چال کی ضرورت نہیں۔ ہم لوگوں کی اپنی مادری زبانوں کو ختم کرنے کے حق میں نہیں ہیں۔

## تجویز ۱۰۔ جماعتی لٹریچر کی اشاعت کے بارے میں

محترم امیر جماعت (دارالاسلام)

امیر جماعت نے جماعت کا لٹریچر تیار کرنے کے لیے یونائیٹڈ پبلشرز (لاہور) اور جناب مولوی ثناء اللہ خاں صاحب (لاہور) کی طرف سے آئی ہوئی دو پیش کشوں (Offers) کو حاضرین کے سامنے رکھ کر مشورہ طلب کیا کہ ان دونوں میں سے کس پیش کش کو قبول کیا جائے۔

یونائیٹڈ پبلشرز وائی حقوق اشاعت لینا چاہتے تھے مگر مولوی ثناء اللہ صاحب

بالمعاوضہ کاغذ فراہم کر دینے کی حد تک معاملہ کرنے کے خواہش مند تھے۔ اس پر  
بحث تھیں کے بعد فیصلہ ہوا کہ مولوی ثناء اللہ خاں صاحب کی پیش کش کو قبول  
کر لیا جائے۔

تجویز ۱۱:- اطاعتِ امیر کے لزوم کے بارے میں

محترم جناب حکیم محمد حسین صاحب (کپور تھلہ)

محترم کا مطالبہ یہ تھا کہ امیر جماعت کی کامل اطاعت کو دستوراً لازم کر دیا  
جائے مگر اس پر فیصلہ یہ ہوا کہ چونکہ دستور کی ترمیم پوری جماعت کے اجتماع ہی میں  
اتفاق رائے سے ہو سکتی ہے۔ لہذا اس محدود اجتماع میں اس تجویز کو پیش نہیں ہونا  
چاہیے۔ چنانچہ حکیم صاحب نے تجویز واپس لے لی۔ اس کے بعد کچھ سوالات کے  
زبانی جوابات دیئے گئے۔



# چوتھی نشست

۲۷ مارچ (نماز مغرب و نماز عشاء کا درمیانی وقفہ)

یہ نشست پروگرام کے مطابق امیر جماعت کی طرف سے ہدایت دینے کے لیے مخصوص کی گئی تھی۔ اس اجلاس میں امیر جماعت نے جو تقریر فرمائی اسے یہاں درج کیا جاتا ہے۔

## امیر جماعت کی اختتامی تقریر

(سید ابوالاعلیٰ مودودی)

جو روادیں صبح کی نشست میں جماعتوں کی طرف سے پیش ہوتی ہیں ان پر میرے محترم رفیق مولانا امین احسن صاحب نے جو تبصرہ فرمایا ہے اس کے بعد مزید تبصرہ کی ضرورت محسوس نہیں ہوتی۔ مجھے بعض امور کے متعلق صرف چند مشورے پیش کرنے ہیں۔

## ہماری تبلیغی پالیسی

### الاقدم فالاقدم

سب سے پہلے تبلیغی پالیسی کے متعلق یہ سمجھ لیجئے کہ ہماری دعوت کا اصول الاقدم فالاقدم ہونا چاہیئے۔ جو چیز جتنی زیادہ اہم ہے اس سے اتنا ہی تعرض کرنا چاہیئے اور اس پر اتنا ہی زیادہ زور دینا چاہیئے۔ ماسی طرح جس چیز کی دینی اہمیت کم ہے اس پر بعد میں توجہ دی جانی چاہیئے اور اس کی قدر و قیمت کو مبالغہ سے کبھی نہیں بڑھانا چاہیئے۔

فروعات سے پہلے اصل الاصول پر زور

دوسری بات یہ ذہن نشین کر لیجئے کہ جزئیات میں سے ایک ایک پر جدا جدا زور دینے کے بجائے اس اصل الاصول کی فکر کرنی چاہیئے جس کی اصلاح سے فرع کی اصلاح خود بخود ایک فطری نتیجہ کے طور پر ہو جاتی ہے۔ فرض کیجئے کہ کسی مکان میں آگ لگی ہوتی ہے اور جگہ جگہ سے کڑیاں اور تختے جل جل کر گر رہے ہیں۔ ایسے موقع پر ایک ایک کڑی کے سقوط کو روکنے کے لیے الگ الگ تدابیر نہیں اختیار کی جائیں گی، بلکہ براہ راست ایک ہی تدبیر سے آگ بجھانے کی فکر کی جائے گی یا مثلاً اگر کسی شخص کا خون خراب ہو اور اس کے بدن پر جگہ جگہ پھوڑے پھنسیاں نمودار ہو رہے ہوں، تو ایک ایک پھوڑے پر فشر چھلانے اور ایک ایک ناسور پر پچا یہ رکھنے کی جگہ اصلاح خون کی تدبیر کی جائے گی۔ اس اصول پر ہمارے مبلغین کو مقامی حالات پر غور کر کے یہ معلوم کرنا چاہیئے کہ لوگوں کی جزئی گراہیوں کی اصل علت ہے کیا؟ اور پھر ہر ضرب اسی اصل علت کو دور کرنے کے لیے لگائی جانی چاہیئے۔ اس کام کے دوران میں خرابی کی شاخوں کی کثرت سے

ذرا بھی نہ گھبرانا چاہیے۔ اسی طرح جن اچھائیوں کو فروغ دینا ہے ان کی جڑ کو سمجھنے کی کوشش کرنی چاہیے اور پھر اس کی آبیاری میں پوری جانفشانی دکھانی چاہیے۔ یہ جڑ اگر قائم ہو گئی تو پتے اور پھل پھول خود بخود نمودار ہوتے جائیں گے۔

جماعت کا پورا لٹریچر اسی اصول پر لکھا گیا ہے۔ آپ جانتے ہیں کہ اس میں بنیادی امور کے استحکام کے لیے پورا زور استدلال صرف کیا گیا ہے۔ مگر جزئیات کو بالعموم نظر انداز کر دیا گیا ہے۔ شاخوں کی کٹائی چھٹائی کے بجائے جڑ اور تنے کی طرف توجہ دلائی گئی ہے۔ آپ لوگ مسلمانوں کے قصر حیات کے مٹتے ہوئے نقوشِ زینت کی طرف زیادہ متوجہ نہ ہوں بلکہ اس کی بنیادوں کی فکر کریں، ورنہ دیواروں کی خوبصورتی تو ترقی کر جائے گی مگر اس تکمیل سے پہلے آپ پوری عمارت کو کھنڈر بننا ہوا دیکھنے پر مجبور ہوں گے۔

ہماری زبانوں پر جب کبھی اصلاح کا نام آیا ہے تو ذہن مٹا چھوٹی بُرائیوں کی طرف پھر جاتا ہے اور پھر ہر شے اصلاح اسی پرانے مذاق کے مطابق چلایا جاتا ہے۔ آپ لوگ اب اس مذاق کو یکسر بدلی ڈالیے۔ بار بار کے تجربے سے معلوم ہو چکا ہے کہ جزئیات پر حملہ کرنے سے ہم اپنے نصب العین میں کامیاب نہیں ہو سکتے۔ یہ امتہ مباحثہ اور مناظرہ کی دیواروں سے ہو کر گزرتا ہے اور اس طرز پر کام کرنے سے خواہ مخواہ جذبات مشتعل ہوتے ہیں۔ طرح طرح کے چھینے والے انقباض مثلاً دہائی اور بدعتی وغیرہ زبانوں پر آنے لگتے ہیں، حتیٰ کہ سر پھٹول تک کے واقعات پیش آتے ہیں اس طریق تبلیغ کو دہرائے سے قطعاً اجتناب کیجئے۔



## کتاب دُست سے براہِ راست واقفیت

جیسا کہ مولانا امین احسن صاحب نے اپنی تقریر میں واضح کیا ہے، اگر آپ حضرات غور کریں تو معلوم ہوگا کہ درحقیقت تمام خرابیاں یا تو توحید کو نہ سمجھنے کی وجہ سے پیدا ہوتی ہیں یا رسالت کی حقیقت کو نہ جاننے سے یا عقیدہ معاویہ کی نادانیت سے۔ علاوہ بریں کچھ خرابیاں ایسی ہیں جو اصول و ذروعِ دین کی صحیح ترتیب کو الٹ دینے سے نمودار ہوئی ہیں۔ خود بگاڑ کے یہ اسباب بھی اپنا ایک سبب رکھتے ہیں اور وہ ہے کتاب و سنت سے بے تعلقی۔ یہ سب جھٹلاہی میں نہیں پایا جاتا بلکہ بکثرت علما و تک کتاب و سنت سے براہِ راست گہری واقفیت نہیں رکھتے۔ اب اگر ہمیں ان حالات کو بدنام ہے تو اصلاح کا کام بنیاد سے شروع کر کے اُوپر کی طرف لے جانا چاہیے۔ جب تک بنیادی معتقدات کی اصلاح نہیں ہو جاتی، لوگوں کی فروعی گمراہیوں کو صبر سے گوارا کرنا پڑے گا۔ میرے کہنے کا یہ مطلب نہیں ہے کہ فروعیات کے معاملہ میں لوگوں کو کھٹلا چھوڑ دیا گیا ہے بلکہ مدعا یہ ہے کہ پہلے قدم پر جزئی امور پر بہت زیادہ ہرگز نہ زور دیا جائے۔

یہ حقیقت ناقابلِ انکار ہے کہ بہت کم لوگ ایسے ہوں گے جو شرارت اور نجث کی بنا پر خرابیوں کی حمایت کریں گے۔ عوام بیچارے محض جہالت کی وجہ سے بھٹکے ہوئے ہیں۔ مدت ہائے دراز کی غلط تعلیم و تربیت سے ان کے ذہن میں یہ بات اتر گئی ہے کہ جن طور طریقوں کو وہ اختیار کیے ہوئے ہیں، انہی کا نام دین ہے ان بیچاروں کی اصلاح صرف اسی طرح ہو سکتی ہے کہ صبر و تحمل سے بتدریج توحید، نبوت اور معاد کے اسلامی تصورات کو ان کے دلوں میں راسخ کیا جائے۔ ان کے عقائد کی اصلاح

میں اگر ہم کامیاب ہو جائیں تو کوئی مخالفت دہائی دہائی، پکار کر بھڑک نہیں کر سکے گا بلکہ خود میدان چھوڑنے پر مجبور ہو جائے گا۔

انقلابِ عرب پر اگر آپ غور کریں تو اس دعوے کی صداقت اچھی طرح واضح ہو جائے گی۔ آنحضرت صلی اللہ علیہ وسلم کی دعوت سے روگردانی کرنے والوں میں بالکل مختصر سا گروہ ایسا تھا جو ذاتی اغراض کی بنا پر مخالفت کر رہا تھا۔ باقی سب لوگ فریبِ خوردہ اور مسحور تھے۔ پھر جب تحریک پھیل نکلی اور حق کھل کر سامنے آ گیا تو بے غرض حق پسند لوگوں کے لیے انکار کے راستے سدود ہو گئے۔ ملک کی عام آبادی نے صداقت کے آگے ہتھیار ڈال دیے اور آخر کار نتیجہ یہ ہوا کہ جو لوگ اغراض کی بنا پر لڑ رہے تھے انہوں نے دیکھا کہ میدان میں ہم تنہا رہ گئے ہیں، اس لیے وہ سر جھکا دینے پر مجبور ہو گئے۔ آج بھی دعوتِ حق کی کامیابی کا راستہ یہی ہے۔ اگر آپ حقیقت کو لوگوں کے سامنے بالکل عریاں کر دیں تو ان میں سے نیک نیت فریب خوردہ لوگوں کی مسحوریت ختم ہو جائے گی اور وہ اپنے اپنے گمراہ کو تنہا چھوڑ کر آپ کے ساتھ آئیں گے۔ پھر جو لوگ غرض کی بنا پر سید راہ بنے ہوئے ہیں وہ بھی اتنے بے بس ہو جائیں گے کہ ہماری چلتی ہوئی گاڑی ان کے روکے نہ رک سکے گی۔

یہ پروگرام اگر اختیار کرنا ہو تو پھر ”آمین بالجہر“ اور ”تیجہ“ اور ”قل“ کے جھگڑنے ختم کیجئے۔ غور تو کیجئے کیا رسول اللہ صلی اللہ علیہ وسلم ایسی ہی خرابیوں کی اصلاح کے لیے آئے تھے؟ کیا اسلام کا نصب العین بس اتنا ہی کچھ ہے؟ کیا قرآن کی تعلیمات انسان سے اتنا ہی کچھ مطالبہ کرتی ہیں؟ اگر نہیں تو پھر آپ کی

پوری توجہ اُن ہجرت امور کی طرف کیوں منعطف نہیں ہوتی جن کے لیے ہر دور میں انبیاء علیہم السلام مخالفین کے مظالم کا تختہ مشق بنتے رہے ؟ یہ جزئیات جن کی اہمیت بہت بڑھادی گئی ہے اقامت دین کے کام میں کوئی اہمیت نہیں رکھتے۔ فکر تو اس کی کیجئے کہ لوگ خدا کے دین کو برضا و رغبت تسلیم کریں اور سنت نبویہ کا اتباع کرنے پر آمادہ ہوں۔ یہ چیز پیدا ہو گئی تو پھر جس کو جو چیز کتاب و سنت سے ثابت ہوئی نظر آئے گی، وہ اسے اختیار کرے گا اور جس کا ثبوت قرآن و حدیث میں نہ ملے گا۔ اُسے ترک کر دے گا۔ زور تو اسی ایک بنیادی اصلاح پر دینا چاہیے۔ اصول سے فروع کی طرف لے چلنے کی جو تدریج اُسوۂ نبی میں پائی جاتی ہے اگر اسے نظر انداز کر کے محض حدیث کی کتابوں کا اتباع شروع کر دیا جائے تو یہ حدیث کی کتابوں کا اتباع تو ہو گا، اُسوۂ نبوی کا اتباع نہ ہو گا۔

دور اسلام سے پہلے کے عرب میں اس سے کم خرابیاں نہیں تھیں جتنی آج ہمارے دور میں پائی جاتی ہیں۔ پھر کیا بیک وقت سب پر چوٹ لگائی گئی تھی ؟ کیسا اصلاح کی داری کو ایک ہی جست میں طے کر ڈالا گیا ؟ نہیں بلکہ اصلاح کی بنیادیں استوار کی گئیں، پھر اساسی اخلاقیات کی تعلیم دی گئی۔ پھر زندگی کے دامن سے ایک ایک داغ کو دھونے کا سلسلہ بتدریج کئی برس تک جاری رہا۔ اگر آپ حضرات نبی صلی اللہ علیہ وسلم کا اتباع کرنا چاہتے ہیں تو پہلے نبی کے طریق کار کو خوب سمجھ لیجئے پھر آگے قدم بڑھائیے۔

مبالغہ سے احتراز

ایک اور چیز میں نے یہ محسوس کی ہے کہ ہمارے رفقاء میں کام کو مبالغہ سے پیش



کرنے کا جذبہ بھی کبھی پیدا ہو جاتا ہے۔ میں چاہتا ہوں اس جذبہ کو ختم کر دیا جائے۔ نہ صرف یہ کہ اپنی کارگزاری بنانے میں مبالغہ کا استعمال نہ کیا جائے بلکہ اپنی جگہ اپنے کام کو تسلی بخش بھی نہ سمجھا جائے۔ بہتر سے بہتر طریقہ پر کام کرنے کے بعد بھی مطمئن نہ ہو جائیے اور اس کے اچھے پہلوؤں پر قانع ہونے کے بجائے اس کے کمزور پہلوؤں کو دیکھ دیکھ کر بے چین رہیے۔ جو کام صحیح ہوا ہو اس پر خدا کا شکر بجالائیے اور جو کمی رہ گئی ہو اسے پورا کرنے کی توفیق بھی اس سے طلب کیجیے۔ پھر مجھے یہ بھی شبہ ہے کہ دوسری جماعتوں کے لوگوں میں کام کرتے وقت آپ پر مناظرہ کی روح چھا جاتی ہے اور مفاخرہ و مبارت کی شکل پیدا ہو جاتی ہے۔ اگر ایسا نہیں ہے تو بہت اچھا ہے۔ اور اگر درحقیقت یہ شبہ صحیح ہے تو ان بلاؤں سے نجات حاصل کیجئے۔

اس سلسلہ میں اپنے طرز عمل اور اپنے اندازِ گفتار سے دوسری جماعتوں پر یہ واضح کر دیجیے کہ ہم کسی سے جماعتی کش مکش نہیں کرنا چاہتے۔ ہماری غرض خرابی کی بنیادوں کو مٹانا ہے اور ہمارا خطاب پوری نوعِ انسانی سے ہے جو بھی حق سے منحرف ہے ہم بس اس کی غلطی کو صاف بتا دیں گے۔ اس کے بعد ہمارا خاص طور پر اس کے خوف کوئی معرکہ نہ ہو گا۔ بہر حال کسی جماعت کو کم از کم آپ کے طرزِ عمل کی وجہ سے اس بدگمانی کا موقع نہ ملنا چاہیئے کہ آپ اس کے حریف بن کر اٹھے ہیں۔ ہمیں تو صرف نظامِ کفر و جاہلیت کا حریف بن کے رہنا ہے، اسی سے مقابلہ کرنا ہے اور اس کے ساتھ جس کی وابستگی جتنے درجہ کی ہوگی اسی تناسب سے ہماری اس کی دشمنی میں بھی شدت ہوگی۔

مشترکہ جلسوں سے پرہیز

بعض اصحاب کی طرف سے پوچھا گیا ہے کہ آیا ہم ان جلسوں اور ان تقریبات

میں شریک ہو کر تقریریں کر سکتے ہیں جو عام انجمنوں کی طرف سے منعقد ہوا کرتی ہیں؛  
 اس میں شک نہیں ہمیں اس ذریعہ سے اپنے خیالات کو پھیلانے کے مواقع ملتے  
 ہیں مگر میرا مشاہدہ ہے کہ یہ طریق کار مفید نہیں ہے۔ ایک اسٹیج پر جب قسم قسم کی  
 بولیاں بولی جاتی ہیں اور انہی کے دوران میں ہماری دعوت بھی پیش کی جاتی ہے تو  
 لوگ یہ سمجھتے ہیں کہ یہ بھی اُن بولیوں میں سے ایک بولی ہے جو ہمیں خوش کرنے  
 کے لیے سُنائی جاتی ہیں یا یہ جلسہ ایک دماغی دسترخوان ہے جس پر جہاں اور طرح  
 طرح کے مرتبے اور اچار رکھے ہیں وہاں ایک نئی قسم کا یہ اچار بھی رکھ دیا گیا ہے۔ انجمن  
 بازی کے نقار خانہ میں اگر بالفرض آپ نے بوجہ احسن اپنا پیغام پیش کر دیا تب بھی  
 نتیجہ اس سے زیادہ کچھ نہ ہوگا کہ لوگ داد دیتے ہوئے یہ کہہ دیں کہ فلاں صاحب  
 خوب بولے۔ ہماری قوم کا حال آج کل اُس بگڑے ہوئے رئیس کا سا ہو گیا ہے جس  
 کے گرد پیش بہت سے خوشامدی مصاحب لگے ہوتے ہوں اور اسے خوش کرنے میں  
 منہمک ہوں، ان خوشامدیوں کے زمرے میں شامل ہو کر آپ حکمتِ دین اور حقائقِ زندگی  
 کو خواہ کتنی ہی سنجیدگی کے ساتھ پیش کریں، بہر حال یہ رئیس المزاج قوم آپ کی باتیں انہی  
 کانوں سے سُننے کی جن سے وہ دوسرے مصاحبوں کی باتیں سُنتی ہے۔ ان وجوہ سے  
 میں جماعت کے مقررین کو مشورہ دیتا ہوں کہ پہلے اپنی انفرادیت یا دوسرے لفظوں میں  
 اپنی امتیازی حیثیت کو خوب مستحکم کر لیجئے اور بالکل جداگانہ طور پر اپنے نظریات پیش  
 کرتے رہیئے۔ البتہ اگرچہ ممکن ہو کہ مارکیٹ میں جو خوش تقریریں بیکار و خوب مقبول ہیں، ان  
 کے اندر آپ اپنا نغمہ بھر سکیں تو یہ صورت مفید ثابت ہوگی۔ مختلف لیڈروں اور مقررین  
 پر اپنا اثر اس حد تک پھیلا دیجئے کہ ان کی تقریروں میں خواہ مخواہ آپ ہی کے خیالات آنے

لگیں۔ جب وہ کچھ عرصہ تک محض توڑا ہمارے نظریات کو بیان کرتے رہیں گے تو بعید نہیں کہ ایک روز انہیں اپنے منیر کی آواز اور رستے عام کے دباؤ سے اپنی عملی روش کو بھی بدلنا پڑے۔ یہ اسکیم اگر خوب وسعت کے ساتھ عمل میں لائی جائے تو آخر کار اجرت پر تقریر کرنے والے مقررین جنہوں نے پوری قوم کا مزاج بگاڑ رکھا ہے، اسٹیج سے ہٹا دیئے جائیں گے اور کام کے آدمیوں کو سپیک خود سامنے لے آئے گی۔

### مدارس کا قیام

یہ معلوم کر کے مجھے بہت مسرت ہوئی کہ آپ حضرات جا بجا اپنے نظریات کو پھیلانے کے لیے مدارس قائم کرنے کی فکر میں ہیں، بلکہ بعض مقامات پر تو عملاً قدم اٹھ چکا ہے۔ مگر اس سلسلہ میں یہ احتیاط ضرور کیجئے کہ ایک مدرسہ کو چلانا بجائے خود مقصد بن کر نہ رہ جاتے۔ ہمیں تعلیم کو حصول مقصد کے ذریعہ کی حیثیت سے استعمال کرنا ہے، جہاں محسوس ہو کہ آپ کا مدرسہ مقصد کی جگہ لے رہا ہے، یا مقصد میں رکاوٹ بن رہا ہے تو ایسے مدرسے کو مسمار کر دیجئے اور اس کے کھنڈیوں کو روندتے ہوئے اپنی منزل کی طرف آگے بڑھیئے۔ اس غرض کے لیے نصب العین کو ہمیشہ نگاہوں کے سامنے رکھنے کی ضرورت ہے۔ مثال کے طور پر آپ دیکھتے ہیں کہ ایک قوم نے جو کارخانے خود جنگی اغراض کے لیے کروڑوں روپے کے صرف سے بناتے ہوئے ہیں۔ انہیں جب وہ اصل مقصد کی راہ میں رکاوٹ بنتے دیکھتی ہے تو وہ خود اپنے ہاتھوں سے انہیں تباہ کر دیتی ہے۔ اسی جنگ میں روس نے اپنے بے شمار صنعتی مراکز کو اور فرانس نے اپنے بحری بیڑے کو تباہ کر دیا۔ یہ انتباہ میں اس لیے کر رہا ہوں کہ پہلے بھی ہمارے تعلیمی کام کرنے والے بہت سے بزرگوں سے یہی لغزش ہو چکی



ہے، یعنی انہوں نے مدرسے چلانے کو ذریعہ کے بجائے مقصد کی حیثیت دے دی۔  
آپ لوگ اس سلسلہ میں بہت احتیاط سے کام لیں۔

## مقامی کام اور تنظیم

اب رہا مقامی کام اور تنظیم کے استحکام کا سوال، سو اس غرض کے لیے میں  
چند موٹی موٹی باتوں کی طرف آپ کی توجہ منقطع کرانا ہوں۔  
مالی ایشیاء

سب سے پہلی توجہ طلب چیز یہ ہے کہ اپنے اپنے حلقہ کے ارکان میں مالی ایشیاء  
کے جذبہ کو ابھاریے۔ اب تک دوسرے مختلف جذبات تو تناسب سے کچھ زیادہ ہی  
اُبھرے ہیں مگر مالی ایشیاء کے جذبہ کا تناسب بہت ہی کم ہے۔ ہاں اس ضمن میں یہ بات  
مذکور ملحوظ رہے کہ اس جذبہ کی اساس اخلاقی ذمہ داری کے احساس پر مبنی چاہیے۔  
غواہت سے یہ خوبی پیدا کرنے کی کوشش نہ کی جائے۔ ہر شخص کو یہ سوچنا چاہیے کہ جب  
وہ مسلمان ہو رہا ہے تو اس کے مال کو بھی مسلمان ہونا چاہیے۔ جسم اور جان مسلمان ہو جائیں  
اور مال مسلمان نہ ہو تو اسلام کا اقصا پورا نہیں ہوتا ہے۔ اپنے ساتھ اپنے مال کو بھی  
دائرۂ اسلام میں لائیے اور اس کی شکل یہی ہے کہ اپنے کمزور بھائیوں کی دستگیری اور  
اپنے بیت المال کی تقویت میں اسے صرف کیجئے۔ ”ادْخُلُوا فِي السِّلْمِ كَآخِةٍ“  
کا مدعا یہی ہے۔ پھر جذبہ ایشیاء کی پیمائش اللہ کی راہ میں صرف کیے جانے والے  
مال کی مقدار سے نہیں ہوتی بلکہ ان تکلیف دہ حالات سے ہوتی ہے، جن کا مقابلہ  
کرتے ہوئے ایک شخص اتفاق کرتا ہے۔ اس لحاظ سے بعض اوقات ایک

ایک ہزار روپیہ سے زیادہ وزنی ہوتا ہے۔ خدا کے ہاں یہ نہیں دیکھا جاتا کہ دیا کتنا  
بلکہ یہ کہ کن مشکلات کے ہوتے ہوتے دیا۔

### ہفتہ وار اجتماعات کی پابندی

دوسری چیز جس کا شدید پابندی سے اہتمام ہونا چاہیے۔ ہفتہ وار اجتماع  
ہے۔ مختلف مقامات پر جماعتی نظام کے مروجانے کی وجہ یہی تھی کہ افراد کو مجتمع رکھنے اور  
جماعت کے ساتھ ان کی عملی دلچسپی کو زندہ رکھنے والے اس رشتہ کی اہمیت کو نظر انداز کر دیا گیا۔  
میں چاہتا ہوں کہ اس معاملہ میں آئندہ نرمی سے کام نہ لیا جائے۔ ہر جگہ کے تمام مقامی ارکان  
کو ہفتہ وار اجتماع کی شرکت کا لازماً پابند ہونا چاہیے، جو رکن کسی وجہ سے شرکت نہ کر سکے  
وہ اپنی غیر حاضری کے لیے معقول عذر اپنے امیر کے سامنے پیش کرے اگر کسی طرف سے  
غلط معذرت پیش ہوگی تو آخر حقیقت کھل ہی جائے گی۔ نیز جو رکن بلا عذر یا غیر اہم  
عذرات کی بناء پر مسلسل چار ہفتہ وار اجتماعات میں شرکت نہ ہو، یا ایک طویل مدت تک  
بیچ بیچ میں اکثر ناانہ کرتا رہے تو اس کے متعلق سمجھ لیا جائے کہ وہ نظام جماعت کی پابندیوں  
کو برداشت کرنے کی صلاحیت نہیں رکھتا۔

ہفتہ وار مقامی اجتماع کے علاوہ، جہاں ایک ضلع میں یا قریب کے اضلاع میں  
منفرد ارکان موجود ہوں، وہاں باہمی صلاح مشورے سے وقت اور مقام کا تعین کر کے  
ہر دوسرے تیسرے چھینے اجتماعات منعقد ہوتے رہنے چاہئیں جن کا پروگرام ان ہدایت  
کی روشنی میں مرتب کر لیا جائے جو میں نے اجتماع درجہ کے موقع پر ہفتہ وار اجتماعات کے  
لیے دی تھیں خصوصیت کے ساتھ جن علاقوں کے بیشتر ارکان مختلف دیہات اور شہروں  
میں مفرد ہوں، وہاں تو اس طرح کے سہ ماہی یا دو ماہی اجتماعات بہت ضروری ہیں کیونکہ

اس کے بغیر منتشر ارکان آخر کار ضائع ہو جائیں گے۔  
مرکز سے وابستگی

علامہ بریل اپنے آپ کو مرکز سے وابستہ رکھنے میں غفلت نہ برتتے۔ اس وابستگی کی مختلف صورتیں ہیں۔ مثلاً ایک صورت یہ ہے کہ خطوط کے ذریعہ سے مجھے ہر پہلو سے مقامی حالات اور کام کی رفتار کے متعلق واقفیت بہم پہنچاتے رہتے، مگر اس کا خیال رکھیے کہ چونکہ میرے پاس سیکرٹری ایٹ نہیں ہے، اس لیے کثرت سے جواب طلب خطوط نہیں آنے چاہئیں۔ بس اتنا کافی ہے کہ ہر دوسرے تیسرے مہینے کام کی رپورٹ مرکز میں پہنچتی رہے۔ یعنی جماعت کس حال میں ہے، کہیں شہستی کا دور دورہ تو شروع نہیں ہو گیا۔ کہیں نظام کار کی مشینری میں کوئی نقص تو نہیں پیدا ہو گیا، کہیں کوئی داخلی یا خارجی فتنہ تو نہیں اٹھ کھڑا ہوا۔ ایسے حالات میں اصلاح احوال کے لیے مرکز ہر ضروری امداد بہم پہنچائے گا۔ اگر قیم جماعت کے فرائض ادا کرنے کے لیے مجھے کوئی مناسب آدمی مل گیا تو وہ دورہ کر کے مرکز کی طرف سے کام کی نگرانی بھی کرتا رہے گا جب تک یہ صورت پیدا نہ ہو آپ لوگ خود آپس میں مربوط ہیں اور وقتاً فوقتاً مرکز میں اگر چند روز بسر کرتے رہیں۔ آگے چل کر جب تربیتی مرکز قائم ہو گیا تو پھر مقامی جماعتوں کے امراء اور دوسرے سمجھدار ارکان یہاں اگر بہت زیادہ استفادہ کر سکیں گے۔

تعلیم بالغاں

پور تھلہ کی جماعت تعلیم بالغاں کی جو اسکیم عمل میں لا رہی ہے وہ مجھے بہت

اے اب یہ رپورٹیں بھیجنے کے لیے باقاعدہ ضابطہ اور چھپے ہوئے فارم مقرر ہیں۔



پسند آئی ہے اور میں چاہتا ہوں کہ یہ کام ہر جگہ شروع ہو جانا چاہیے اس سے ایک توالفہ کی راہ میں باقاعدہ طور پر وقت کی قربانی کرنے کی عادت پڑے گی دوسرے عوام سے آپ کا براہ راست رابطہ ترقی کرے گا اور آپ ان سے بلا واسطہ خطاب کے مواقع حاصل کر لیں گے۔ نیز آپ تعلیم کو پھیلا کر اپنے لٹریچر کو پھیلانے اور اپنے پیغام کو فروغ دینے کے لیے بہت وسیع میدان تیار کر لیں گے۔ نہ صرف یہ بلکہ جو لوگ بھی آپ کی بلا معاوضہ خدمت سے فائدہ اٹھائیں وہ آپ کے اخلاق سے اتنے متاثر ہو جائیں گے کہ نہایت آسانی سے آپ کی بات ان کے دلوں میں اتر جائے گی۔ اس کام کی اہمیت کا اندازہ آپ صرف اس بات سے کر سکتے ہیں کہ ہماری تحریک کے پھیلنے میں سب سے بڑی رکاوٹ اس ملک کے عوام کی بے ہالتا ہے۔ دوسرے ممالک میں تعلیم کے عام ہونے کی وجہ سے یہ حال ہے کہ ایک کتاب ادھر پریس سے نکلی اور ادھر بسا اوقات ایک ہفتہ میں پچاس لاکھ آدمیوں کے ہاتھوں میں پہنچ گئی۔ اس سے اندازہ کیجئے کہ خواندگی کی وجہ سے خیالات کے پھیلنے میں کتنی سرعت پیدا ہو جاتی ہے۔ بخلاف اس کے ہمیں اپنے نظریات کو لوگوں تک پہنچانے میں بہت دیر لگتی ہے، اور برسوں کی کوششوں کے باوجود آبادی کے ایک بہت ہی میل حصہ کو خیالات سے متاثر کیا جاسکتا ہے، اس رکاوٹ کو دور کرنے میں جہاں تک ممکن ہو ہمیں اپنی مساعی صرف کرنی چاہئیں۔ میں یہ نہیں کہتا کہ ہر آدمی یہی کام کرے، نہیں صرف وہ رفقاء اس نازک کام کا بار اٹھائیں جو تعلیم بالغاں کے لیے ضروری صلاحیتیں رکھتے ہوں۔ جامعہ اسلامیہ نے اس سلسلہ میں جو لٹریچر شائع کیا ہے اس سے فائدہ اٹھائیے اور جہاں کہیں اس میں سمیت پائی جاتی ہو اس سے بچتے ہوئے کام کیجیے۔ خصوصیت کے ساتھ تعلیم بالغاں کا فن ان

کے ٹریچر سے سیکھنے کی کوشش کیجئے۔ پھر جوں جوں آپ عملاً کام کرتے جائیں گے  
 تجربات سے آپ کی صلاحیتیں چمکتی جائیں گی اور رفتارِ کارِ بڑھتی جائے گی۔ خدا  
 کرے کہ آپ اپنے مقاصدِ حسنہ میں کامیاب ہوں۔  
 اس تقریر کے ساتھ آخری نشست ختم ہو گئی۔

---

# اجتماع سے ایسی

آخری نشست کے ختم ہونے پر بیشتر لوگ پہلی گاڑی سے روانہ ہو گئے اور صرف وہ حضرات ٹھہر گئے، جنہیں ایمرِ جماعت نے خود کسی ضروری مشورے کے لیے ٹھہرایا تھا یا جو غور اپنے متعلق کچھ ہدایت حاصل کرنا چاہتے تھے۔

## مصارفِ اجتماع

جہاں تک اجتماع کے مصارف کا تعلق ہے، ہمارے ہاں آرائش و تکلفات کے سلسلہ کے غیر ضروری مصارفِ برے سے ہوتے ہی نہیں۔ یہی ضروریاتِ قیام و طعام سو اُن پر بھی ناگزیر حد تک ہی خرچ کیا جاتا ہے۔ چنانچہ ڈیڑھ سو افراد کے قیام اور ششِ وقتہ طعام و ناشتہ پر اس گرائی کے زمانہ میں بھی ہماری لاگت چار سو روپے کے لگ بھگ رہی۔ یہ سارا بار جماعت کے محدود بیت المال پر ڈال دیا گیا تھا، کیونکہ چندہ کی اپیلیں کرنا ہماری پالیسی کے خلاف ہے۔ مگر بغیر کسی اپیل کے شرکائے اجتماع



نے از خود اپنی فرض شناسی اور احساسِ ذمہ داری کے تحت اجتماع کے دنوں میں جو رقم بیت المال میں داخل کرائیں ان کا مجموعہ مصارفِ اجتماع سے بہت زیادہ تھا۔

## جماعت کے ہمدووں اور کرم فرماؤں سے معذرت

جو حضرات ہمارے کام سے دلچسپی اور ہمدردی رکھتے ہیں یا اسے سمجھنے کے خواہشمند ہیں ان کی طرف سے یہ شکایت اور سببِ شکایت کی گئی ہے کہ ہم نے اپنے اجتماعات میں زائرین (visitors) کو شرکت سے کیوں روک دیا ہے۔ اس سلسلہ میں ہم اپنے سب خیراندیشوں سے معافی کے خواستگار ہیں۔ یقیناً ہم خود اس کی ضرورت محسوس کرتے ہیں کہ جو لوگ ہمارے کام کو سمجھنا چاہتے ہوں وہ ہمارے اجتماعات کی کارروائیوں کو ملاحظہ کریں۔ مگر مجبوری یہ درپیش تھی کہ دارالاسلام کی بستی مختصر سی چند عمارتوں پر مشتمل تھی اور اطراف و نواح میں کوئی دوسری بستی بھی موجود نہیں ہے۔ یہاں زیادہ مہمانوں کے لیے انتظام کرنا بہت مشکل تھا۔ اراکین جماعت کا معاملہ تو دوسرا ہے۔ وہ تو اپنے کام کے لیے آرہے تھے اور قیام و طعام کے سلسلہ کی ہر تکلیف کو بخوشی گوارا کر سکتے تھے۔ ان کے لیے نہ تو مزدور بن کر کام کرنے میں عار تھی۔ نہ بستر اپنے کندھوں پر اٹھا کر چلنے میں تکلیف محسوس کرتے تھے، نہ بھوکا رہنا ان کے لیے گراں تھا اور نہ وہ کسی میزبان کی خدمت کے محتاج تھے۔ مگر ہم یہ گوارا نہیں کر سکتے تھے کہ جماعت کے باہر کے لوگ یہاں آئیں اور انہیں کسی قسم کی تکلیف ہو۔ پھر مشکلات دارالاسلام کے ساتھ ہی مخصوص نہیں، بلکہ مدہلی اور حیدرآباد کے منتظمین اجتماع کو بھی کوئی نہ کوئی انتظامی مشکل درپیش ہے۔ کہیں راشن بندی کی وجہ سے اور کہیں

کسی دوسری وجہ سے۔ حالات کی رفتار بتاتی ہے کہ شاید اس قسم کی مشکلات ابھی دیر  
 تک ہمارا پیچھا نہیں چھوڑیں گی۔ اس لیے ہم کچھ مدت تک کے لیے ہمدردوں سے  
 پیشگی اور یکبارگی معذرت طلب کرتے ہیں۔

---